

राधास्वामी सहाय

जीवन चरित्र

परम पुरुष पूरन धनी
हुज़ूर स्वामीजी महाराज

राधास्वामी दयाल की दया
राधास्वामी सहाय

जीवन चरित्र

परम पुरुष पूरन धनी
हुज़ूर स्वामीजी महाराज

जो कि परम पुरुष पूरन धनी कुल मालिक
राधास्वामी दयाल के अवतार रूप
संसार में प्रगट हुए

जिसको कि

लाला प्रतापसिंह सेठ साहिब
बिरादर खुर्द स्वामीजी महाराज ने बनाया था
और जो राधास्वामी ट्रस्ट की
आज्ञानुसार छापा गया

प्रकाशक -
राधास्वामी ट्रस्ट
स्वामीबाग, आगरा 282005

All rights reserved

(कोई साहब बिना इजाज़त इस पोथी को नहीं छाप सकते)

पहली बार	500	सन 1902 ई०
अठारहवीं बार	3000	सन 2012 ई०
उन्नीसवीं बार)	2016	(1000 प्रतियाँ

15 रूपये

संगणक लेखक
कोमल डेस्क टॉप प्रिंटिंग,
रामकृष्ण नगर, तुमसर 441912

मुद्रक
इमेजिनेशन डिज़ाइंस, 509/B एटलान्टिस हाईट्स
साराभाई मेन रोड, वडीवाडी, वडोदरा 390017
फोन 0265-2337808 मो 9898707808



स्वामीजी महाराज

राधास्वामी दयाल की दया
राधास्वामी सहाय
जीवन चरित्र
परम पुरुष पूरन धनी
हुज़ूर स्वामीजी महाराज

॥ दोहा ॥

प्रथम करुँ मैं बन्दना राधास्वामी के दरबार ।
जिन जीवन पर दया कर कीन्हा भौजल पार ॥

॥ चौपाई ॥

हूँ मैं पतित नीच नाकारा । ता को ला चरनन में डारा ॥
ऐसे दीन दयाल सुवामी । कोटि २ तिन करुँ प्रनामी ॥
जा के पाप से नर्क डरावें । ता को ले सतपुर पहुँचावें ॥
मेरे समरथ गुरु दातारा । मो से पापी लीन्ह सम्हारा ॥

(१) परम पुरुष पूरन धनी कुल मालिक राधास्वामी के अवतार महाराज स्वामीजी कि जिन्होंने अति दया करके अपना कुल भेद प्रगट किया - कि जो राधास्वामी पन्थ के नाम से मशहूर है - कौम खत्री सेठ, शहर आगरा, मुहल्ला पन्नीगली में संबत १८७५ विक्रम भादों बदी अष्टमी के दिन, वक्त साढ़े बारह बजे रात के प्रगट हुए और

अंगरेजी हिसाब से अगस्त का महीना सन १८१८ ईसवी था। महाराज शिवदयाल सिंह के नाम से मशहूर थे।

(२) कोटि कोटि धन्यवाद है उस मुबारक रात को कि जिसमें परम पुरुष पूरन धनी हुज़ूर स्वामीजी महाराज के तिमिरनाशक चरन इस संसार में गुमराह^१ जीवों के निमित्त सुशोभित यानी रौनक अफ़रोज़ हुए और कोटान कोटि धन्यवाद है उस मुल्क (और शहर और खासकर उस मुहल्ले) को कि जिसको हुज़ूर स्वामीजी महाराज ने इस भौसागर से पार करने का बन्दरगाह बनाया और शब्द रूपी जहाज़ जारी किया।

(३) हुज़ूर स्वामीजी महाराज के बचपन का ज़माना बालचरित्र में जैसा कि कायदा है सर्फ^२ हुआ और पाँच वर्ष की उमर के बाद जब कुछ होश आना शुरू हुआ तो महाराज तहसील इल्म और ऊँचे दरजे की परमार्थी कार्रवाई में बड़े शौक के साथ मशगूल हुए। जब महाराज की उम्र छः वर्ष की थी, तो अलरसबाह^३ उनकी माताजी महाराज

आप को स्नान कराके वास्ते इबादत^१ के तैयार कर दिया करती थीं तब उसी वक्त से महाराज अपनी परमार्थी कार्रवाई में लग जाते थे। इस अर्से में कुछ शगल तहसील इल्म का भी जारी था। पढ़ने में महाराज का यह हाल था, कि यह नहीं मालूम होता था कि महाराज अज़ सरे नौ^२ पढ़ते हैं याकि अमोख़्ता^३ दोहराते हैं।

(४) महाराज ने जिस जानिब^४ को तवज्जह फ़रमाई कमालियत^५ हासिल की। महाराज ने पेशतर अलावा हिन्दी यानी नागरी और गुरुमुखी के, पढ़ना फ़ारसी का शुरू किया और उसको इन्तिहा^६ दरजे तक पहुँचाया यानी इल्म फ़ारसी में जिसका रिवाज उस ज़माने में ज़्यादा था, कमालियत हासिल की और एक रिसाला^७ भी अपनी ज़बान मुबारक से फ़ारसी में तसनीफ़^८ फ़रमाया था, जिसके मज़मून की बुलंदी और आला^९ दरजे के खियालात का इज़हार^{१०} और इबारत आराई अज़बस^{११} थी और सिवाय आलिम फ़ज़िल^{१२} के हर एक की

१-भजन। २-नये सिरे से। ३-सीखा हुआ। ४-तरफ़।
५-पूरा काम किया। ६-अख़ीर। ७-किताब। ८-बनाई।
९-ऊँचे। १०-ज़ाहिर करना। ११-बहुत। १२-विद्यावान

ताक़त न थी कि उसके मानी और मताल्लिब को समझ सके।

(५) महाराज संस्कृत और अरबी भी जानते थे और लोगों को परमार्थी उपदेश करने और समझाने बुझाने में बड़ी तवज्जह फ़रमाते थे, क्योंकि दुनिया के भूले हुए जीवों को समझाने की गरज़ से औतार धारन करके यहाँ आये थे, और असली परमार्थ इस उम्दा तौर से समझाया करते थे, कि वे शख़्स मानिन्द तसवीर के बेहिस्स व हरकत हो जाया करते थे, और महाराज के बचन उनके दिल में नक्श हो जाते थे, और फिर वे महाराज में पूरी सरधा ले आया करते थे। इस पर शहर के लोग कहा करते थे कि वहाँ पर तो कुछ जादू है, कि जो उन के सामने जाता है वह उन की सी कहने लग जाता है।

(६) महाराज के पास अक्सर खत्री ब्राह्मण और बनियों के लड़के फ़ारसी पढ़ने की गरज़ से आया करते थे, और उनको यह विद्या दान मुफ़्त में दिया जाता था। और जिन लोगों ने महाराज से पढ़ा बहुत फ़ैज़याब हुए। जो कोई महाराज के

सन्मुख आता और किसी तरह की दरख्वास्त वास्ते अपने मतलब के करता, तो जब तक उस का काम पूरा न हो जाता, तब तक महाराज को चैन नहीं पड़ता था। जब उस की मतलब बरारी हो जाती तब शान्ती होती थी। कोई गरीब या गरजमंद आदमी हो उसको अगर महाराज से इत्तिफ़ाक़ मिलने का हो जाता था, तो आप बहुत प्रीति से पेश आते थे और उसके काम में अति दया फ़र्माते थे और वह बहुत खुश होकर जाता था।

(७) महाराज के पिता जी लाला दिलवाली सिंह जी अब्बल में गुरु नानक साहब की टेक रखते थे, और उनकी बानी का पाठ बड़ी प्रीति और प्रतीत से किया करते थे। जपजी, सोदर, रौरास और सुखमनी का पाठ रोज़मर्रा नेम से करते थे, जैसा कि महाराज स्वामीजी के दादा साहब के वक्त से चला आता था, कि जिन के हाथ की पोथी सुखमनी जी फ़ारसी में लिखी हुई अब तक मौजूद है।।

(८) फिर महाराज के पिताजी साहब को

महाराज तुलसी साहब का कि जो पूरे संत थे और हाथरस में प्रगट हुए थे और अक्सर आगरे में भी तशरीफ़ लाया करते थे सतसंग प्राप्त हुआ, और उनकी वजह से संतमत की पुष्टता और मज़बूती ख़ूब हुई, और बड़े प्रेम से साध सेवा और सतसंग उनके रूबरू उनकी उमर भर जारी रहा।

(९) सिवाय पिताजी महाराज के माताजी महाराज व बुआ साहबा व नानी साहबा को भी महाराज तुलसी साहिब का सतसंग बहुत असें तक प्राप्त होता रहा, इस वजह से इन सब साहबों को संतमत की महिमा और प्रतीत, और सुरत शब्द मारग की क़दर ज़िहननशीन हो गई थी, मगर कई एक को भेद से वाक़फ़ियत पूरी २ नहीं हुई थी। तो महाराज स्वामीजी दयाल ने दया करके, सब भेद कुल मंज़िलों का और दीगर राज़ पिनहानी^१ जो कुछ थे, सब ख़ूब अच्छी तरह से समझा दिये थे और शाम के वक्त कुछ थोड़ी देर सतसंग के वक्त बहुत कुछ बयान फ़रमाया करते थे, कि जिससे हर तरह की तसल्ली व दृढ़ता हो गई थी। और

महा माताजी व नानी साहबा व बुआ साहबा महाराज के साथ संसारी नाते से हरगिज़ बरताव नहीं करती थीं, बल्कि गुरु भाव से बरतती थीं क्योंकि महाराज तुलसी साहब ने एक बार खुद ज़बान मुबारक से महाराज की वालदा^१ साहबा से यह लफ़ज़ फरमाये थे कि महारानी जी तुम इन को यानी स्वामीजी महाराज को पुत्र भाव करके मत समझना, यह कोई परम संत ने तुम्हारे यहाँ आनकर औतार लिया है। उस वक्त से महा माताजी महाराज वगैरह बड़े भाव और अदब और प्रीति से बरताव करती थीं।

(१०) चूँकि हुज़ूर परम पुरुष पूरन धनी स्वामीजी महाराज परम संत थे और दर्जात फ़कीरी में परम संत का दर्जा सब से आला है, यहाँ पर लफ़ज़ संत के असली मानी, जो कि अवाम के ख़्याल में एक मामूली भेष धारी के हैं, ज़ाहिर करना बहुत ज़रूर है। संत उनको कहते हैं कि जिनकी रूह अलावा पिंड व ब्रह्मांड के तीन स्थानों के पार होकर चौथे से चढ़ती हुई सत्तलोक में पहुँचती हो, जो कि

दयाल देश भी कहलाता है, और काल की हृद से बाहर है। उसके आगे दो मुक़ाम छोड़कर अनामी यानी राधास्वामी पद है, और अख़ीर तीसरा दर्जा सत्तलोक से सब के ऊपर यही है, जो सहस्रदलकँवल से आठवाँ दर्जा है, और यही हुज़ूर स्वामीजी महाराज का निज देश और तख़्तगाह है।

(११) हुज़ूर स्वामीजी महाराज की महिमा कहाँ तक की जावे, बस इतनी ही काफी है कि कुल मालिक अनामी पुरुष आप जीवों के उद्धार के निमित्त इस संसार में आन कर प्रगट हुए, और जब देखा कि अवामुन्नास^१ में से, उनके निज भेद को जानने वाला कोई संसार में नहीं है, और सच्चे मालिक को छोड़कर लोग पानी, पत्थर, मूरत, मंदिर में भटकते फिरते हैं, और मालिक का निज भेद कोई नहीं दे सक्ता है, तब मालिक कुल को मुनासिब मालूम हुआ, कि वह खुद मनुष्य देह धारकर इस संसार में आवे, और अपना भेद अधिकारी जीवों को खुद बख़शे। इस वजह से महाराज ने आप प्रगट होकर अपना भेद इस

संसार में जाहिर किया।

(१२) जब महाराज मदरसे ही में थे उसी वक्त से अपने वाल्दैन और दीगर घर वालों और मुलाक़ातियों को और उन साधुओं और फ़कीरों को जो आप के पास आते या जिनसे इत्तफ़ाक़ मिलने का होता, ऊँचे से ऊँचे दर्जे के परमार्थ का उपदेश फ़रमाते थे और उस किशोर अवस्था ही में इस संसार की नाशमानता का भली प्रकार बयान करके, लोगों के दिलों पर असर डालते थे, जैसा कि आपने अपने ग्रंथ में तहरीर^१ फ़रमाया है।

यह तन दुर्लभ तुमने पाया।

कोटि जनम भटका जब खाया।।

अब याको बिरथा मत खोओ।

चेतो छिन छिन भक्ति कमाओ।।

इस बात को ख़ूब समझा २ कर लोगों को चेताते थे, कि इस दुनियाँ में बड़ा भारी जाल पड़ा हुआ है। और जीव जब से अपने आदि धाम से उतर कर नीचे आया है, यहाँ चारों खानों और चौरासी लाख जोनों में घूमता फिरता है, और नर्क वग़ैरह के बड़े २ दुःख और कलेश सहता है, और

लौट कर अपने घर जाने के रास्ते से बिल्कुल बेखबर हो गया। यह रास्ता और इसके ऊपर चलने की जुगत इसको सिर्फ नरदेही में मिल सकती है, किसी जोन में हरगिज़ नहीं मिल सकती। इसी वास्ते हुक्माय मुतक़द्मीन^१ ने इन्सान^२ को अशरफुलमख़लूक़ात^३ कहा है। और फ़रमाते थे कि ऐसी दुर्लभ नरदेही को सुफल करना चाहिये, और वह सुफल करना यह है, कि दुनिया के कामों से मामूली तौर पर फुरसत हासिल करके, मालिक कुल की बन्दगी और इबादत में लगा रहे, और अगर मुमकिन हो तो एक लमहा^४ भी अपना बरबाद न करे जैसा कि कबीर साहब ने भी फ़रमाया है-

॥ दोहा ॥

कबीर सोता क्या करे, जागन की कर चौंप ॥

यह दम हीरा लाल है, गिन २ गुरु को सौंप ॥

(१३) महाराज ऐसी ऐसी बातें जब उस किशोर अवस्था में बड़े बड़े बुजुर्गों को समझाते थे तो देखने वालों को बहुत ताज़्जुब होता था कि यह कौन हैं और क्या होने वाले हैं। जब वे लोग

१ - पहिले के महात्माओं ने। २ - मनुष्य।

३ - सबसे उत्तम। ४ - पल। ५ - मीठी

महाराज की शीरीं और भोली ज़बान से ऐसे आला दर्जे के बचन संजीदगी से फ़रमाते हुए सुनते थे तो अपने दिल ही दिल में मुतहइयर^१ हो जाते थे।

(१४) हुज़ूर स्वामीजी महाराज की शादी फ़रीदाबाद ज़िला देहली में लाला इज्जतराय साहब के यहाँ हुई थी। उनके पोते लाला बलवंतसिंह साहब वकील राज जोधपुर पर कि जो महाराज के चरनों में बहुत प्रीति और सरधा रखते थे, स्वामीजी महाराज बड़ी दया किया करते थे, और उन्होंने एक दो किताब फ़ारसी की कि जिनका पढ़ानेवाला उनको कोई फ़रीदाबाद में नहीं मिला था, स्वामीजी महाराज से ख़ूब समझ कर पढ़ी थीं कि जिसकी वजह से उनके इल्म की क़दर बहुत होगई थी।

(१५) बादहू जब महाराज की शादी हो गई और राधाजी महाराज आगरे में आईं तो उनको भी स्वामीजी महाराज ऊँचे दर्जे के परमारथ की समझौती दिया करते थे, और सतसंग के वक्त परमार्थी बचन सुनाया करते थे, कि जिसकी वजह से राधाजी महाराज को शौक़ नागरी पढ़ने का पैदा

हुआ, और फिर वे अक्सर पोथियों का पाठ खुद भी किया करती थीं। और जो कुछ उनको पाठ के वक्त पूछना होता था तो अपनी सास साहबा या स्वामीजी महाराज से दरयाफ़्त करती रहती थीं।

उन पर बचनों का यहाँ तक असर हो गया था कि उन्होंने अपना कुल ज़ेवर कि जो कीमत में हजारों रुपये का होगा स्वामीजी महाराज के हाथ से सब साध सेवा में खर्च करा दिया और जो कोई औरत ग़रीब मुहताज या कोई साधू या गृहस्थी जिस किसी को राधाजी महाराज के दर्शनों का इत्तिफ़ाक़ हो गया और उसने अपनी तकलीफ़ का हाल बयान किया तो उसके साथ खाने पीने और कपड़े वगैरह से फ़इयाजी^१ के साथ सलूक करती थीं। और आप को खाना पकाकर खिलाने का तो ऐसा शौक़ था कि चालीस २ पचास २ साधुओं का खाना तनहा^२ तैयार करके रोज़मर्रा खिलाती थीं, और खाना मौजूदा साधुओं को खिला चुकने के बाद, अगर पाँच सात साधू पीछे से आ जाते, तो उसी वक्त तैयार करके उन को भी खाना खिला

देती थीं, यहाँ तक कि सुबह छः बजे से शाम के चार पाँच बजे तक तो रोज़ ही खाना पकाने और खिलाने में मशगूल रहती थीं और कई बार रसोइये रक्खे गये मगर किसी से पूरा काम न हो सका ।।

(१६) जैसा कि राधाजी महाराज को खाना देने का शौक़ था ऐसा ही रुपया पैसा देने का भी शौक़ था, कि एक बटुवा आप अपने पास रक्खा करती थीं, उसमें रुपये अठन्नी चवन्नी, दुअन्नी पैसे हमेशा पास रक्खा करती थीं, और जो जिस को मुनासिब ख्याल फ़रमाती दिया करती थीं ।।

(१७) राधाजी महाराज देहान्त होने के पेशतर आगरे से झाँसी चली गई थीं, और जाने के पहले यह फ़रमाया था, कि झाँसी ही में देहान्त होगा । अखीर वक्त़ उनसे पूछा गया कि आप की समाधि कहाँ बनेगी, तो फ़रमाया, कि स्वामीजी महाराज की समाधि के साथ ही बनेगी । राधाजी महाराज का देहान्त कार्तिक सुदी चौथ संबत १९५१ मुताबिक पहिली नवंबर सन १८९४ ई. को हुआ था ।।

(१८) जब स्वामीजी साहब तहसील इल्म

क़रीब क़रीब ख़तम कर चुके थे, उस वक्त़ किसी हाकिम को ज़रूरत एक फ़ारसीख़्वाँ^१ की हुई, तो उन्होंने महाराज को मदर्स ही में से शहर बाँदा में बुलाया था तब महाराज वहाँ तशरीफ़ ले गये। मगर वहाँ पर चंद अर्से नौकरी करके महाराज ने हाकिम से बयान किया कि इस नौकरी में हमारा भजन बंदगी यानी इबादत का काम नहीं हो सक्ता है, लिहाज़ा हम नौकरी से दस्तबर्दार^२ होते हैं। इस तरह पर वहाँ से वापस आगरे तशरीफ़ लाये, और अपनी इबादत में मशगूल रहने लगे। मगर पिताजी महाराज की यह ख़्वाहिश रही कि कुछ रोज़गार करें, तो उन्होंने महाराज के खुसुर^३ लाला इज्जतराय साहब को तहरीर फ़रमाया कि वे महाराज को फ़रीदाबाद तलब करें, और समझा बुझाकर कोई सिलसिला नौकरी का करावें। चुनाँचे खुसुर साहब ने महाराज को बुलवाया, और नौकरी के बारे में कहा, तो महाराज ने फ़रमाया कि हम अपने परमार्थ का हर्ज नहीं कर सक्ते अलबत्ता अगर ऐसी नौकरी हो जिस में सिर्फ़ घंटे दो घंटे का काम हो, तो मुमकिन है कि कर सकें।

(१९) महाराज की मौज की ही देर थी कि उसी अइयाम^१ एक अतालीक^२ की ज़रूरत वास्ते पढ़ाने राजा बल्लभगढ़ के हुई और महाराज के खुसुर साहब ने बयान किया कि जैसी नौकरी आप मंज़ूर करना चाहते थे, उसी किस्म की नौकरी है, आप उसको मंज़ूर करें तो बेहतर है। उनकी दरख्वास्त को क़बूल करके कुछ अर्से तक वह नौकरी की।।

(२०) रजवाड़ों की नौकरी में यह कायदा था कि अलावा तनख्वाह सवारी व नौकरान के पेटिया यानी सामान ख़ूराक कुल का मिला करता था। चुनाँचे महाराज के यहाँ जो सामान आता था सो ग़रीब मुहताजों को दे दिया जाता था तो और अहलकार लोग आपकी दरिया दिली को देखकर बहुत ताज़्जुब करते थे कि ये सब चीज़ें मालिक की राह पर तक़सीम कर देते हैं क्योंकि वे लोग जब सामान ज़्यादा जमा हो जाता था तो उसकी कीमत लिया करते थे, मगर महाराज सिवाय निहायत ज़रूरी चीज़ के कुछ पास नहीं रखते थे।

और जो कोई महाराज के पास आता था, वह उस दर से महरूम होकर नहीं जाता था, उसको जिस तरह हो सक्ता था राज़ी और खुश करके रवाना करते थे, और यह तो एक ज़रासी बात थी, ऐसे सैकड़ों मार्के^१ अक्सर होते रहते थे।।

(२१) मालूम होवे कि यह नौकरी महाराज ने सिर्फ़ पिताजी महाराज की मर्ज़ी पूरी करने के लिये की थी।।

(२२) महाराज अंतरजामी थे और यह ख़ूब जानते थे कि उनके पिताजी महाराज का देहान्त फ़लाँ माह में फ़लाँ रोज़ होगा। जब यह दिन करीब आया तो महाराज नौकरी से मुस्तौफ़ी^२ होकर इन्तिक़ाल के सिर्फ़ एक रोज़ पेश्तर आगरे में तशरीफ़ ले आये, और दूसरे रोज़ पिताजी महाराज भी जो कि शादी में शिकोहाबाद गये थे और वहाँ पर बीमार हो गये थे वापस आगरे आये। वही अख़ीर दिन था। उस वक्त महाराज ने ऐसी ख़िदमत पिताजी महाराज की करी कि जैसी लाज़िम और मुनासिब होती है, और रात भर उन

की सुरत की सम्हाल करते रहे, और बानी का पाठ करके खुद सुनाते रहे, कि जिस से सुरत नाम में लगी रहे। और नाम का आनन्द लेती रहे। इस अर्से में पिताजी महाराज ने अपनी निहायत दर्जे की रज़ामंदी कई बार ज़ाहिर की, और अखीर को महाराज ने उन की सुरत को सत्तलोक में पहुँचाया।।

(२३) हज़ूर स्वामीजी साहब के पिताजी व दादा जी साहिबान सब फ़ारसीख़्वाँ और नौकरी पेशा थे, तो जब पिताजी महाराज के अइयाम ज़ईफ़ी^१ के आये तो पिताजी महाराज ने परदेस की नौकरी तर्क^२ करके ख़ाना नशीनी अख़्तियार की, और परमार्थ की कमाई की तरक्की करने में दिल को ज़्यादा लगाना शुरू किया। और चूँकि इस के साथ में कुछ फ़िक्र मआश^३ भी ज़रूर था, लिहाज़ा उन्होंने कुछ सिलसिला दादो सितद^४ का भी जारी किया, और वही सिलसिला बाद उनके इन्तिक़ाल के कुछ रोज़ और भी जारी रहा, कि इस अर्से में महाराज स्वामीजी के बिचले भाई यानी उनसे छोटे

१ - बुढ़ापे के दिन। २ - छोड़कर। ३ - घर पर बैठना। ४ - जीविका। ४ - लेन देन।

राय बिंद्राबनदास जी उर्फ सरकार दफ़्तर में पोस्टमास्टर जनरल के मुलाज़िम हो गये तब स्वामीजी महाराज ने इस गुलाम को कि जो सबसे छोटा यानी तीसरा भाई संसारी रिश्ते में होता है हुक्म दिया, कि ऐ अज़ीज़ चूँकि क़ादिर हकीकी^१ ने अब रिज़क की सूरत दूसरी निकाल दी है, तो अब लेन देन करना और सूद के रुपये से खर्च अयालदारी^२ का चलाना नामुनासिब मालूम होता है। लिहाज़ा तुम सब कर्ज़दारों के कागज़ात इस्टाम्प वगैरह के निकाल लो, और उन सब लोगों को बुलाकर यह बयान कर दो कि स्वामीजी महाराज ने फ़रमाया है कि अगर तुम को हमारा रुपया देना मंज़ूर है और अपना ईमान सलामत रखना चाहते हो, तो हमारा रुपया एक हफ़्ते के अर्से में अदा कर दो, वरना तुम्हारे दस्तावेज़ात सब चाक^३ करके फेंक दिये जावेंगे।।

(२६) चुनाँचे एक हफ़्ते बाद मैं ने यानी प्रतापसिंह ने वही तामील स्वामीजी महाराज के हुक्म की करनी शुरू की कि हर रोज़ चार पाँच

कर्जदारों को तलब किया और उनसे रुपया माँगा, और जब उन्होंने बयान किया, कि अभी तो हमारे पास रुपया देने को नहीं है, उसी वक्त उनके रूबरू दस्तावेजात निकालीं और चाक करके फेंक दीं, और सूद की आमदनी एक दम क़तई बंद कर दी। लोगों से लेना सूद के रुपये को बुरा सब महात्माओं ने कहा है, और मुसलमानों के मज़हब में भी सूद को बुरा समझते हैं, और कबीर साहब ने भी फ़रमाया है।।

॥ दोहा ॥

जूवा चोरी मुखबिरी, ब्याज घूस पर नार।

जो चाहे दीदार को, एती बस्तु निवार।।

जब दादो सितद का सब काम मौकूफ़ कर दिया, तो कारोबार दुनियावी राय बिंद्राबन साहब की आमदनी से बख़ूबी चलता रहा।।

(२५) राय बिंद्राबन साहब पेशतर चालीस रुपये के मुलाज़िम हुए थे, यह साहब भी अव्वल दरजे के परमार्थी थे, और फ़कीर रसीदा^१ हुए हैं, और पंथ बिंद्राबनी जो आजकल जारी है और

अवध वगैरह में फैला हुआ है वह आपही ने जारी किया था। पुस्तक बिहार बिंद्राबन व समर बिहार बिंद्राबन आपही ने तसनीफ^१ की हैं और हज़ारहा रुपये अव्वल दरजे के परमार्थ में उमर भर सर्फ़ किये, यानी तन मन धन से हज़ूर स्वामी जी महाराज की ख़िदमत गुज़ारी व फ़रमाँबरदारी करते रहे यहाँ तक कि आप पहरने के कपड़े भी बगैर हुक्म महाराज के नहीं बनवाते थे। और साध सेवा भी हमेशा आला दर्जे की करते रहे, और चन्द शहरों में जहाँ जहाँ पर आप की बदली अइयाम मुलाज़िमत^२ में होती रही स्कूल और मुहताजख़ाने जारी किये, और अक्सर जगह हुक्काम भी मुआविन^३ व मददगार होते रहे और उन्हीं ने भी स्कूल और अपाहिजख़ानों को ज़्यादा रौनक बरख़्शी। चुनाँचे दो शहरों में तो उनकी यह बुनियाद डाली हुई अब तक कायम हैं, एक तो अजमेर में कि जहाँ पर आप चार पाँच बर्ष पोस्टमास्टर रहे थे, एक स्कूल जारी किया था और जनाब मिस्टर डिक्सन साहब बहादुर सुपरिन्टेन्डेंट ने स्कूल का

मुलाहिजा करके तालिब इल्मों^१ को इनाम तक़सीम किये, और उसी वक्त़ में साहब बहादुर ने सरकारी मदरसे के वास्ते गवरमेंट को रिपोर्ट की, और वही स्कूल गवरमेंट कालिज की सूरत में मौजूद और अब तक जारी है। और नीज़ सुपरिन्टेन्डेंट साहब ममदूह ने राय बिन्द्राबन साहब की तरक्की के वास्ते बहुत जोर देकर जनाब रिडल साहब बहादुर पोस्ट-मास्टर जनरल को तहरीर किया, और उनके लिखने पर फ़ौरन सत्तर रुपये से सौ रुपये माहवारी पर पोस्टमास्टर फ़तहगढ़ मुक़रर हुए। और इसी तरह पर तरक्की होते होते बतनख़्वाह पाँच सौ रुपया अलावा भत्ते के सुपरिन्टेन्डेंट कुल सूबा अवध के हुए और फिर ख़ास फ़ैज़ाबाद में अपाहिज ख़ाने की बुनियाद डाली जो अब तक मौजूद है और सन १८७७ के देहली दरबार से बसबब ऐसी ख़ैरातें करने के एक सनद भी सरकार से मिली थी। जब शुरु में राय बिन्द्राबनदास जी चालीस रुपये के मुलाज़िम हुए थे जैसा कि ऊपर ज़िकर हो चुका है, तब कुल अयालदारी का खर्च उन्हीं

की तनख्वाह से चलने लगा। और स्वामीजी महाराज अभ्यास के आनन्द में बेफिकरी से मसरुफ़ हुए और राधास्वामी मत का प्रकाश करना शुरू किया।।

(२६) राधास्वामी मत को संतमत भी कहते हैं और इस में सुरत शब्द योग का अभ्यास कराया जाता है। मालिक शब्द स्वरूप है और शब्द ही से कुल रचना हुई है और शब्द के ज़रिए से ही यह सुरत उतर कर आई है, और शब्द के ही ज़रिए से चढ़ेगी। इस वास्ते संतों ने यह सब से सीधा और सहज मारग जीव के उद्धार का जारी फ़रमाया है। इस मत में सुरत को शब्द का लखाव कराया जाता है, यानी शुरू ही में जीव के हाथ में मालिक का दामन पकड़ा दिया जाता है। यह इस मत की एक बड़ी भारी ख़ूबी है।।

(२७) पेशतर जो संत हुए उन्होंने ने इस अभ्यास के साथ फिर भी इतना रक्खा था कि जब आदमी घर बार छोड़ कर बिरक्त हो जावे, तब उसको उपदेश देते थे, और सुरत शब्द योग प्राणायाम के ज़रिए से कराते थे, जो कि बहुत मुशकिल और ख़तरनाक अभ्यास है और संजम भी उसके बहुत

मुशकिल हैं कि जो गृहस्थी से तो बिलकुल नहीं बन सकते इसलिये बहुत कम जीव फ़ायदा उठा सके। अब राधास्वामी दयाल ने जीवों पर ऐसी दया फ़रमाई कि गृहस्थियों को भी उपदेश फ़रमाया और प्राणायाम को बिल्कुल मौकूफ़ कर दिया, और जुत्ती अभ्यास की इस क़दर सहज कर दी, कि जिस को मर्द और औरत और लड़के और बूढ़े सब कर सक्ते हैं, और घर बार और रोज़गार छोड़ने की कोई ज़रूरत नहीं है। अभ्यासी जीते जी इस अभ्यास का फ़ायदा और अपने उद्धार का सबूत अपनी आँखों से देख सक्ता है।।

(२८) राधास्वामी दयाल ने अनुराग और प्रेम पर ज़्यादा ज़ोर दिया है, और फ़रमाया है कि इस के बग़ैर दुनिया के भी काम अंजाम को नहीं पहुँचते, फिर यह तो परमार्थी काम है। मालिक प्रेम स्वरूप है और जीव का भी प्रेम ही स्वरूप है। सिर्फ़ फ़र्क़ इतना है कि मालिक प्रेम का सोत पोत और सिंध है, और यह जीव प्रेम की एक बूँद है। मगर माया का परदा दरमियान मालिक और जीव के हायल हो गया है। यह परदा दूर होने पर बूँद

अपने सिंध में पहुँच जावेगी। सो यह परदा बगैर सतगुरु, शौक, प्रेम और अभ्यास के नहीं दूर हो सक्ता है।।

(२९) स्वामीजी महाराज जिस वक्त अक्सर प्रेमियों को उपदेश देते थे, तो उसी वक्त बाज़े २ अधिकारियों की सुरत किसी क़दर अपने बल से चढ़ा कर उनको ऊपर के लोक का आनन्द दरसा देते थे और कुछ लोग कि जिन पर ऐसी दया की गई थी, अभी तक मौजूद हैं, इससे उपदेशी को फ़ौरन प्रतीत आ जाती थी, ज़्यादा ऊँचा एक दम न चढ़ाने की वजह यह थी कि यह जीव गहरे आनन्द को एक बारगी बरदाश्त नहीं कर सक्ता है।।

(३०) एक मरतबे का ज़िक्र है कि एक औरत तख़्तबाई पंजाबन चौधवँ की रहनेवाली थी जो महाराज की चेलियों में से थी और बहिन करके मशहूर थी और महाराज ही के मकान पर रहा करती थी। एक मरतबे उसके चंद रिश्तेदार मथुरा बिन्द्राबन के मेले को आये। मेला और यात्रा करने के बाद वह आगरे में भी आये, और उस औरत से

मिले और कहा कि तू यहाँ किस लिये पड़ी है, तुझे अभी तक यहाँ क्या लाभ हुआ और तीर्थ वगैरह क्यों नहीं करती। यह सब हाल उसने महाराज से बयान किया और कहा कि मुझ को कुछ अंतर का आनंद बख्शिये और सुरत को चढ़ाइये, तब महाराज ने यह सोच कर कि इसकी प्रतीत में कमी न हो जाय, उसको हुक्म दिया कि हमारे सामने भजन में बैठ, और फिर उसकी सुरत को अपने बल से महाराज ने चढ़ाया और कुछ ज़्यादा खँच दिया इस पर वह चिल्लाने लगी, कि महाराज जान निकली जाती है, जो चीज़ बख़्शी है लेलो मुझ से नहीं बरदाश्त होती और बार बार यह कह कर बेहोश हो गई-फिर दो रोज़ तक बेहोश रही। तब महाराज ने उसकी सुरत को उतारा फिर भी कुछ अर्से तक दिल धड़कता रहा और घबराहट रही। यह सारा हाल उसने अपने रिश्तेदारों को सुनाया फिर उन सब लोगों को भी यकीन हुआ और सब ने महाराज से उपदेश लिया।।

(३१) चूँकि अनामी पुरुष या मालिक कुल में सर्व शक्ती और ताक़त है और कुल का भंडार है

और उसकी कुदरत से रचना का सब काम चल रहा है और जो परम संत वहाँ से आते हैं वे भी वही ताक़त और समरत्थता लेकर आते हैं तो उनमें और अनामी पुरुष में कुछ ज़र्रा भर भी फ़र्क़ नहीं होता है तो जब इस संसार में जीवों के उपकार के वास्ते अनामी पुरुष या परम संत आनकर प्रगट होते हैं तो उनसे बड़ा संसार में कोई नहीं होता है तो वे किसी को गुरु नहीं बना सकते हैं इसी वजह से हुज़ूर स्वामीजी महाराज का कोई गुरु नहीं था और न किसी से उन्होंने ने परमार्थ का उपदेश लिया बल्कि आपही अपने वालिदैन को और जो साधू कि उनकी पहचान वाले मकान पर आते थे उनको हर तरह से परमार्थ के समझाने में कोशिश करते रहे। हुज़ूर स्वामीजी महाराज रात दिन एक अलहदा कोठे में जो अन्दरून दूसरे कोठे के था करीब पन्द्रह बरस के आनन्द अभ्यास सुरत शब्द योग का लेते रहे और अपने निजधाम के रस में मगन रहते थे यहाँ तक कि अक्सर औकात दो २ तीन २ रोज़ तक बाहर नहीं निकलते थे और न इस अरसे में हाजात ज़रूरी

की तरफ़ तवज्जह होती थी। सुरत बराबर चढ़ी रहती थी और महाराज अनामी धाम में समाये रहते थे। और वाज़े हो कि स्वामीजी महाराज का बदन इकहरा यानी सूक्ष्म था मगर जिस वक्त कि आप बचन फ़रमाया करते थे तो आठ २ दस २ घंटे तक शेर की तरह से दहाड़ा करते थे और लोग ताज्जुब करते थे कि यह ताक़त कहाँ से आती है जो इतनी देर तक बराबर बचन फ़रमाते रहते हैं बावजूदे कि महाराज की ख़ुराक वज़न में बहुत कम थी यहाँ तक कि क़रीब बीस बरस के देखने में आया कि सिर्फ़ एक छटाँक का अहार था।।

(३२) यह जुक्ती कि जो हज़ूर राधास्वामी जी महाराज ने अब जारी फ़रमाई है किसी ने पिछले वक्तों में इस आसानी के साथ नहीं जारी की और यही सबब है कि अंतरमुख अभ्यास सब मतों में जो आजकल दुनिया में जारी हैं गुप्त और पोशीदा हो गया और सब मतों के लोग बाहरमुखी पूजा और धरम और करम में लग गये और सच्चे मालिक की पहिचान और उस से मिलने की जुगत और

उस के रास्ते और मंज़िलों के भेद से नावाकिफ़ रह गये ।।

(३३) राधास्वामी मत में चार चीज़ें दरकार हैं अनुराग, गुरु पूरा, सतसंग और भेद नाम का और यही चार चीज़ें वसीले उद्धार यानी नजात के हैं। गुरु पूरा और सच्चा यानी सतगुरु चाहिये बंसावली गुरुओं से काम नहीं निकल सक्ता। नाम भी सब से ऊँचा और सच्चा और पूरा और असली यानी ज़ाती चाहिये मय भेद नामी यानी मुसम्मा के - कृत्रिम यानी सिफ़ाती नामों से काम नहीं बनेगा। सतसंग भी सच्चा चाहिये, और उसकी दो किस्में हैं, एक सतसंग अंतरी और दूसरा बाहरी। अन्तरी सतसंग यह है कि अभ्यासी अपनी सुरत यानी जीवात्मा यानी रूह को अन्तर में चढ़ाकर सत्तपुरुष राधास्वामी के चरनों में लगावे, या उस तरफ़ को मुत्तवज्जह करे। और दूसरा यह कि जब इसको दर्शन और संग सत्तपुरुष के कि जिसके औतार सच्चे और पूरे संत और साध हैं नसीब हों, तब यह उनके बचन सुने और दर्शन करे और जो सेवा बन सके करे। इन दोनों किस्म के सतसंग से कोई

दिनों में हालत बदलती हुई साफ़ मालूम होगी।

(३४) जो और काम परमार्थी किस्म के हैं मिस्ल तीरथ और बरत और मंदिर और मूरत और पोथियों का पाठ और जप और सुमिरन सिफ़ाती नाम का, इन कामों के करने से कुछ फल मिल जावेगा मगर हालत नहीं बदलेगी। क्योंकि इन कामों में निज मन और जीवात्मा यानी रूह जिसको संत सुरत कहते हैं पूरे २ शामिल नहीं होते हैं, और इसी सबब से इन कामों का असर ज़ाहिर नहीं होता, अलबत्ता ज़ाहिरी आनन्द और अहंकार वगैरह दिल में आजाता है।।

(३५) सुरत यानी जीवात्मा या रूह जो ख़ास सत्तपुरुष राधास्वामी की अंस है, इस देह में एक बड़ा जौहर है, कि जिसकी ताक़त से कुल बदन और मन और इन्द्रियाँ वगैरह अपना २ काम देती हैं सो संतों ने इसी जौहर को छँट कर उसके असल भंडार और ख़ज़ाने की तरफ़ मुतवज्जह किया है, और जब इसकी सच्ची तवज्जह उधर को हुई तब आहिस्ता २ इसकी हालत भी बदलती जाती है, और दुनियाँ और उसके पदार्थ रोज़

बरोज़ नज़र में ओछे और हकीर दिखलाई देते हैं। इस जौहर लतीफ़ का असल मुक़ाम और क़याम यानी ठहराव पिंड यानी जिस्म में आँखों के पीछे है, और वहाँ से तमाम देह में फैला है, और सब आज़ाओं^१ को ताक़त दे रहा है और उसका भंडार और खज़ाना आदि शब्द यानी आदि नाद है।

(३६) मालूम होवे कि आदि शब्द कुल का करता और 'स्वामी' है और आदि सुरत यानी उसके अक्वल ज़हूर का नाम 'राधा' है। इन्हीं का नाम शब्द और सुरत है। और जब इनकी धार नीचे आई तब इसी आदि शब्द से और शब्द, और आदि सुरत से और सुरत हुई, और शब्द से सुरत और सुरत से शब्द बराबर परघट होते आये, और अपने २ मुक़ाम पर क़ायम हुए।

(३७) शब्द की महिमा हर एक मत में है मगर शब्द का भेद मुशर्रह^२ किसी मत के ग्रन्थ या पोथियों में नहीं लिखा है, इसी सबब से लोग इस से नावाक़िफ़ रह गये। अब राधास्वामी मत में तफ़सील शब्दों की और उनका भेद और बुजुर्गी

का हाल खोल कर साफ़ साफ़ बानी में लिखा है। खुलासा भेद शब्द का नीचे लिखा जाता है।।

(३८) कुल की आदि राधास्वामी यानी कुल मालिक हैं, यहाँ शब्द निहायत गुप्त है, और उसका नमूना इस रचना में कहीं नहीं है। इसी शब्द से सत्तपुर्ष प्रगट हुए।

(३९) शब्द पहला सत्तपुरुष का शब्द, जिस को सत्तनाम और सत्तशब्द भी कहते हैं, और जिसकी सत्त कुदरत से सोहंग पुरुष और पारब्रह्म और ब्रह्म और माया प्रगट हुए। दूसरा सोहंग पुरुष का शब्द, तीसरा पारब्रह्म का शब्द, जिसकी मदद से तीन लोक की रचना ठहरी हुई है। चौथा ब्रह्म शब्द जो कि प्रणव है, और जिससे सूक्ष्म यानी ब्रह्मांडी बेद और ईश्वरी माया प्रगट हुए। पाँचवाँ माया और ब्रह्म का शब्द, जिससे तिरलोकी की रचना का मसाला प्रगट हुआ और आकाशी बेद जाहिर हुए। माया शब्द के नीचे बैराट पुरुष का शब्द और जीव और मन का शब्द प्रगट हुआ।।

(४०) इस वक्त में जो कोई शब्द के अभ्यास का जिक्र भी करते हैं, तो सिवाय नीचे के ऊँचे

शब्दों की उन को ख़बर भी नहीं है। और बाज़े बैराटी शब्द को ही करता शब्द मानते हैं , और कोई २ माया और ब्रह्म के मिले हुए शब्द का सिर्फ़ ज़िक्र करते हैं, मगर उसकी महिमा और सिफ़त और उसके स्थान और अभ्यास की जुगत से जिससे वह प्राप्त होवे नावाकिफ़ हैं इन सब शब्दों का हाल सारबचन पोथी में तफ़सीलवार लिखा हुआ है।।

(४१) तरीक़ा राधास्वामी यानी संत पंथ का भक्ती मारग का है, यानी सच्चे और पूरे मालिक के चरनों में प्रेम और प्रीति और प्रतीति करना, इस को उपाशना या तरीक़त भी कहते हैं। इस मारग में या तो संत सतगुरु और साध गुरु की महिमा है या उनके असली शब्द स्वरूप की महिमा है। संत सतगुरु उनको कहते हैं कि जो सत्तलोक में पहुँचे हैं, और परम संत उन को कहते हैं कि जो राधास्वामी के मुक़ाम पर पहुँचे, और साधगुरु उनको कहते हैं कि जो ब्रह्म और पारब्रह्म के मुक़ाम पर पहुँचे। और जो यहाँ तक नहीं पहुँचे उनको साधू और सतसंगी कहा जाता है। इन

दोनों यानी संत और साधगुरु का असली स्वरूप शब्द स्वरूप है, और ज़ाहिरी स्वरूप नर स्वरूप यानी इन्सानी ख़िरक़ा है जो कि वे लोगों के समझाने और बुझाने और उपकार और उद्धार के लिये धर कर संसार में प्रगट होते हैं। जब यह मालूम हुआ कि यह पूरे संत या पूरे साध हैं तो फिर उनमें और सत्तपुरुष या पारब्रह्म में भेद नहीं माना जाता है। इस वास्ते जब जब पूरे संत या पूरे साध प्रगट होते हैं तो उनके चरन सेवक उनकी महिमा सत्तपुरुष या पारब्रह्म की बराबर करते हैं और बाहर में उनकी पूजा और सेवा और आरती वगैरह उसी तौर से बजा लाते हैं जैसे कि मालिक की करना चाहिये और इस ज़ाहिरी स्वरूप की सेवा और दर्शन और बचन और उनके चरनों में प्रेम और प्रीति करने से और जो जुगत वे बतलावें उसके अभ्यास करने से सुरत यानी जीवात्मा, मन और माया के जाल से अलहदा होकर आकाश में और उसके परे चढ़ती है, और अंतर स्वरूप यानी शब्द में पहुँचती है, तब सच्चा और पूरा उद्धार जीव का होता है।।

(४२) जब तक कि पूरे संत या पूरे साध न मिलें तब तक खोजी को मुनासिब है कि उनकी तलाश में रहे, और जो कोई उनका सतसंगी यानी सेवक मिल जावे, कि जिस ने उनके दर्शन और सेवा बखूबी करी है, और उनसे भेद शब्द मारग का हासिल करके अभ्यास किया है, और कर रहा है, तो उस से प्रीति करे और भेद मारग और मंज़िल का और जुगत उसके प्राप्ती की यानी तरीक़ अभ्यास का दरियाफ़्त करके उसकी कमाई शुरू करे, और सच्चा इष्ट राधास्वामी के चरणों में जो कुल के मालिक हैं, और जहाँ के पहुँचने का इरादा हर एक परमार्थी को मज़बूत करना चाहिये, बाँध कर अपना काम करना शुरू करे। जो प्रीति और प्रतीति सच्ची और शौक़ सच्चा और पक्का होगा तो ज़रूर कुल मालिक आप किसी न किसी वक्त़ पर चाहे जिस रूप से हो दर्शन देकर, इस जीव का काम अपनी दया और कृपा से बनावेंगे।।

(४३) 'राधास्वामी' नाम कुल मालिक ने अपना आप प्रगट किया है, और जब कि हुज़ूर राधास्वामी साहब के चरण सेवकों को कुछ अभ्यास और

सतसंग करने से कुछ २ उनकी भारी कुदरत और गति मालूम हुई और कुछ उन्होंने अपनी कृपा से थोड़ी अपनी पहिचान बख़्शी, तब से उनको उसी नाम से (कि जिस मुक़ाम यानी राधास्वामी पद से कि वे आये थे) पुकारना शुरू किया, और वे अपनी मौज से इस कलयुग में जीवों पर निहायत दया करके संत स्वरूप औतार धारन करके प्रगट हुए।।

संतमत में वही कायदा जारी है, जो और तरीक़त यानी उपाशना वालों के मत में जारी है और वह यह है कि सतगुरु पूरे यानी मुरशिद कामिल में और मालिक में भेद नहीं करते, और इसी सबब से उनको उसी नाम से पुकारते हैं जो कि असली नाम उस मुक़ाम यानी पद का है जहाँ से कि वे आये हैं। राधास्वामी नाम और सुरत शब्द की एकही सिफ़त है, जैसे समुद्र और उसकी लहर, और शब्द और उसकी धुन, प्रेमी और प्रीतम, इन सब का मतलब एकही है।।

(४४) इस मत के मानने वालों और सुरत शब्द के अभ्यास करने वालों को चंद रोज़ में आप

उनके अन्तर में मालूम हो जावेगा, कि यह क्या भारी नया मत और दुर्लभ पदार्थ उनको मिला है और जिस क़दर दिन २ उनकी हालत मोक्ष और उद्धार की होती जावेगी, उसको वे आप देख लेंगे और सब संतों के सिद्धान्त और मुक़ाम की और उनकी गति की आप ख़बर हो जावेगी, कि कौन मत कहाँ से निकला है, और कहाँ तक उसकी रसाई और पहुँच है।।

(४५) यह मत और उसका अभ्यास खास कर उन लोगों के वास्ते है, जिनको सच्चे मालिक के मिलने की चाह है, और जिनको अपने जीव के कल्याण और उद्धार का दिल से फ़िकर है। और जो लोग कि दुनियाँ के सामान और नामवरी और मान बड़ाई और इल्म यानी बिद्या को पसंद करते हैं, और परमार्थ को अपना रोज़गार मुक़र्रर करते हैं, उनके वास्ते यह उपदेश नहीं है और न उनको यह कलाम पसंद आवेंगे बल्कि जहाँ तक मुमकिन होगा वे इस पर तान करेंगे और ग़लत और फ़िज़ूल ठहरावेंगे और सबब इसका यह है कि इस कलाम को सुनकर उनका मन घबरा जाता है कि

इसको मानने से उनके दुनियाँ ओर देह के मज़े बिलकुल जाते रहेंगे, और रोज़गार में फ़र्क़ आजावेगा। इस वास्ते वे जहाँ तक बन सकेगा ऐसी कोशिश करेंगे, कि यह मत जारी न हो ताकि जिन जीवों को उन्होंने ग़फ़लत में डाल रक्खा है, और तरह बतरह की पूजाओं में फँसा रक्खा है, और उनसे अपने रोज़गार और आमदनी की सूरत पैदा कर रक्खी है, वे उनके क़ौल और हुक्म बरदारी से अलहदा न हो जावें, और उनकी पूजा और आमदनी में ख़लल न पड़े।।

(४६) एक साधू महाराज गिरधारी दास जी साहब कि जो महाराज तुलसी साहब के साधुओं में अब्बल दर्जे के परमार्थी और अभ्यासी थे और हर शख़्स से बड़ी प्रीति और ख़ातिर से पेश आते थे, और निहायत दर्जे के ख़लीक़ थे उनसे स्वामीजी महाराज बड़ी प्रीति रखते थे बल्कि उनको बड़ा बुज़ुर्गतर और महात्मा मानते थे, और बहुत उनका अदब और ताज़ीम करते थे, यहाँ तक कि उनको अपने दूसरे मकान में कई बरस तक ठहराया और उनकी ख़ातिरदारी और ख़िदमतगुज़ारी हर तरह

के खाने पीने व कपड़े खर्च वगैरह की बहुत करते रहे। एक दफ़ै का ज़िक्र है कि महाराज गिरधारी दासजी लखनऊ को गये हुए थे, और वहाँ बीमार हो गए। हुज़ूर राधास्वामी महाराज को इत्तिला हुई, तब महाराज खुद मय चंद सेवकों के लखनऊ को तशरीफ़ ले गये। उस वक्त में गिरधारी दास जी महाराज ज़्यादा बीमार थे मगर सब तरह से होश व हवास दुरुस्त थे और गुफ़्तगू करते थे। तो उन्होंने स्वामीजी महाराज से बयान किया, कि अब हमारी हालत ज़्यादा बदलती जाती है, और अब जल्द देह छूट जावेगी मगर एक अमर का इस वक्त बड़ा अफ़सोस है कि सुरत इस वक्त शब्द को नहीं पकड़ती है, और शब्द भी गुम हो गया है, अब ऐसी सुरत हो कि शब्द को साथ लिये हुए सुरत अपने लोक को जावे। उसी वक्त स्वामीजी महाराज ने अपनी सुरत का बल दिया, और महाराज गिरधारी दास जी ने बयान किया, कि अब सुरत ठिकाने पर आ गई और फिर परम धाम को चली गई। इस से यह नहीं समझना चाहिये कि चूँकि तमाम ज़िंदगी का भजन सुमिरन इसी वास्ते होता

है कि अखीर वक्त पर काम आवे और अगर अखीर वक्त पर शब्द गुम हो गया तो भजन से क्या फायदा हुआ। यह देही पिछले करमों से बनी हुई है, जब जैसे करम का चक्कर आता है, तब वैसाही असर पैदा करता है, किसी पिछले करम के असर से शब्द गुम हो गया होगा, मगर कमाई की हुई जाया नहीं हो सकती। लिहाजा उस कमाई के बल से यह संजोग भी पैदा हो गया कि उस वक्त हुजूर स्वामीजी महाराज वहाँ तशरीफ़ फ़रमा हो गये और उन का काम पूरा हो गया।।

(४७) स्वामीजी महाराज ने संबत् १९१७ विक्रम बसंत पंचमी के दिन मुताबिक़ जनवरी सन् १८६१ ई. के, बदरख़्बास्त और प्रार्थना बाजे सतसंगी और सतसंगिनों के, जो ज़्यादा एक बरस से वास्ते जारी फ़रमाने आम सतसंग के ख़िदमत शरीफ़ में अर्ज कर रहे थे, उनकी अर्ज क़बूल फ़रमाकर अपने मकान पर, बयान संतमत और उसका उपदेश परमार्थी लोगों को फ़रमाना शुरू किया। और यह सतसंग साढ़े सतरह बरस तक बराबर रात और दिन जारी रहा, और अक्सर चरचा व

बचन फ़रमाने में कभी शाम से आधी रात और कभी सुबह हो जाती थी। इस अर्से में करीब आठ दस हज़ार मर्द व औरत ने बहुत से क़ौम हिन्दू व हर मुल्क के और थोड़े मुसलमान और जैनी और सरावगी और कोई २ ईसाई ने हुज़ूर स्वामीजी महाराज से, उपदेश संतमत यानी राधास्वामी पंथ का लिया। इनमें से बहुतेरे गृहस्थी थे, और करीब एक हज़ार साधुओं के होंगे। बाज़े २ जिन्हों ने अभ्यास शौक के साथ किया, चंद बार वास्ते दर्शन और इज़हार अपने हाल और दरियाफ़्त करने हालत और बारीकियाँ और गुप्त भेद मज़कूर के आये, और अपने अभ्यास की हालत में ताक़त और कुदरत और बुज़ुर्गी हुज़ूर स्वामीजी महाराज की और अंतरी दया जो उन पर फ़र्माई देखकर, दिल व जान से मोतकिद हुए और निहायत प्रीति और प्रतीति चरनों में करने लगे।।

(४८) और यह साधू लोग साबिक से भेष लेकर तलाश में परमारथ के निकले थे, और आगरे में पहुँच कर महिमा और सिफ़त हुज़ूर राधास्वामी साहब की सुनकर चरनों में हाज़िर हुए,

और भेद लेकर अभ्यास में लग गये। और जब उनको कुछ कुछ रस अभ्यास व सतसंग का मिलने लगा, तब अपना क़याम आगरे में रक्खा, और अब भी सौ दो सौ साधू राधास्वामी बाग़ में जो शहर से बफ़ासला तीन मील के वाक़ै है, और आगरा शहर में स्वामीजी महाराज के मकान और हुज़ूर साहब के मकान पर व इलाहाबाद में पण्डितजी महाराज के मकान पर रहते हैं व गृहस्थी मर्द व औरत भी रहते हैं और सतसंग व अभ्यास करते हैं॥

(४९) मालूम होवे कि अक्सर लोग दो चार दस पाँच इकट्ठे होकर, इस नज़र से महाराज के पास आया करते थे कि उनको कायल करें क्योंकि महाराज गंगा जमुना मंदिर मूरत तीरथ बरत और नेम आचार वगैरह का खंडन करके, सिर्फ़ एक सच्चे मालिक का ऐतकाद बंधवाते थे, (जैसा कि ऊपर बयान हो चुका है) और सुरत शब्द मार्ग की कमाई का मंडन करते थे जो कि अब तक राधास्वामी मत में जारी है। यह लोग बड़े जोर शोर में आकर बैठते और चरचा शुरू करते और

जब महाराज के बचनों की मार शुरू होती तो ऐसे शरमिन्दा और आजिज़ हो जाते, कि उनमें से अक्सर तो चुपके से चले जाते थे, और बाज़े बचनों को सुन कर मोह जाते थे, और फिर रोज़मर्रा सतसंग में शामिल होने लगते। बहुत से उनमें से सच्चे परमार्थी बन गये और सुरत शब्द के अभ्यास का भेद लेकर परमार्थ की कमाई करने लगे, और संतमत की बुज़ुर्गी और बड़ाई बखूबी उनके ज़िहन नशीन हो गई, तब अपने भागों को सराहते थे। महाराज के दर्शन और बचन का यह असर था, कि संस्कारियों का दिल फ़ौरन आप की तरफ़ मायल होकर सरन क़बूल कर लेता था, और निपट संसारी भी रूबरू आने से आइन्दा के वास्ते संस्कारी बन जाते थे। इसमें शक नहीं कि महाराज के बचन और दर्शन ऐसा असर रखते थे, कि लोंगो ने यह मशहूर कर रक्खा था, कि जो कोई उनकी गली में जाता है, वह उनकी लालटेन के नीचे जाते ही उनका गुन गाने लग जाता है, उस लालटेन में जादू है, इस तरह नादान लोग खास गली की आमद व रफ़्त में रुकते थे।।

(५०) मालूम होवे कि जिस वक्त में हुज़ूर स्वामीजी महाराज फ़रीदाबाद में, जहाँ कि महाराज की ससुराल थी तशरीफ़ रखते थे, उस वक्त में राधाजी महाराज के भतीजे का लड़का बीमार हुआ। उसकी उमर करीब दो तीन साल की होगी और चूँकि वह अपने वालिदैन की ज़्यादा उमर में पैदा हुआ था, और उस घर में वही एक लड़का था, इस लिये तमाम घर को बहुत अज़ीज़ था। जब उस की बीमारी ज़्यादा हुई, तब कुछ साहबों ने राधाजी महाराज से अर्ज़ की कि तुम स्वामीजी महाराज से अर्ज़ करो वे इस लड़के को अपनी दया से सेहत बख़्शें, चुनाँचे उन लोगों की दरख़्वास्त के बमूजिब राधाजी महाराज ने जिन को खुद भी उस लड़के से मुहब्बत थी अर्ज़ की। तो स्वामीजी महाराज ने फ़रमाया कि इस लड़के की उमर इतनी ही है, और हुक्म करतार का मेटना मुनासिब नहीं है, मगर एक बात बेशक हो सकती है, कि हम उस को अपनी उमर में से जितने बरस कि तुम कहो दे सक्ते हैं। इस बात को राधाजी महाराज ने मंज़ूर नहीं किया, तब यह लड़का दो रोज़ बाद

इन्तकाल कर गया ॥

(५१) मख़फ़ी^१ न रहे कि संत हमेशा अंतरी परचे सुरत के चढ़ाने के, और रूह को माया के जाल से निकाल कर ऊपर के लोकों में पहुँचाने के, अपने प्यारे सेवकों को दिखलाया करते हैं जिनके वास्ते वे खुद इस संसार में प्रकट होते हैं। और माया के सामान की तरक्की देने के परचे, जिनसे कि वे अपने सेवकों को असल में नफ़रत दिला कर दूर हटाना चाहते हैं, हरगिज़ दिखलाना पसंद नहीं फ़रमाते। हाँ, ख़ास ख़ास मौकों पर अपने निज प्यारे सेवकों की ख़ातिर से, ऐसे परचे भी देते हैं और उसमें असली मंशा परमार्थी तरक्की का होता है। संतों का मत आशिकों का मत है ॥

॥ शेर ॥

मज़हबे आशिक़ ज़े मज़हबहा जुदास्त।
मत प्रेमियों का और मतों से निराला है।

आशिक़ाँरा मज़हबो मिल्लत खुदास्त ॥
प्रेमियों का मत और मारग तो सिर्फ़ प्रीतम

ही है।

आशिकी के मानी यह नहीं हैं कि अपने माशूक की मौज और मर्जी के खिलाफ अपनी ख्वाहिश पेश करें, बल्कि जो कुछ मौज माशूक की होती है, वही दिल को प्यारी लगती है। जब कि दुनिया में बाजे लोगों में ऐसी मुहब्बत बढ़ जाती है कि यह कहा जाता कि यह दो शख्स दो क़ालिब^१ और एक जान हैं तो संत जो सच्चे आशिक उस सच्चे माशूक के हैं, और जहाँ दो क़ालिब^१ भी नहीं, और सच्चे मालिक के साथ एक जान हो रहे हैं, उनको कब मंज़ूर हो सक्ता है, कि अपने माशूक की मौज के खिलाफ़ करें। बल्कि जो मालिक की मौज होती है वही उनकी मौज होती है, और जब वे इस तरह से मालिक के साथ एक जान और एक दिल हो रहे हैं तो उनमें और मालिक में कोई भेद नहीं, वे मालिक के ही स्वरूप हैं। इसी वास्ते संतों के मत में मौज में राज़ी रहना सच्चे आशिक की निशानी रक्खी गई है, कि जिसकी ताईद और महिमाँ शब्द मुफ़रसलै ज़ैल में की गई है।

बकौल हुज़ूर स्वामीजी महाराज के

॥ शब्द पहिला ॥

गुरु की मौज रहो तुम धार ।
 गुरु की रज़ा सम्हालो यार ॥ १ ॥
 गुरु जो करें सो हित कर जान ।
 गुरु जो कहें सो चित धर मान ॥ २ ॥
 शुकर की करना समझ बिचार ।
 सुख दुख देंगे हिकमत धार ॥ ३ ॥
 ताड़ और मार करें सोइ प्यार ।
 भोग सब इन्द्री रोग निहार ॥ ४ ॥
 कहूँ क्या दम दम शुकरगुज़ार ।
 बिना उन और न करनेहार ॥ ५ ॥
 दुखी चित से न हो दुख लार ।
 सुखी होना नहीं सुख जार ॥ ६ ॥
 बिसारो मत उन्हें हर बार ।
 दुख और सुख रहो उन धार ॥ ७ ॥
 गुरु और शब्द यह दोउ मीत ।
 नहीं कोइ और इन धर चीत ॥ ८ ॥
 यही सतपुर्ष यही करतार ।
 लगावें तोहि इक दिन पार ॥ ९ ॥
 बिना उन कोई नहीं संसार ।
 देओ मन सूरत उन पर वार ॥ १० ॥

करें वह नित तेरी सार ।
 तेरे तन मन के हैं रखवार ॥ ११ ॥
 शुकर कर राख हिरदे धार ।
 मिटावें दुख सबही झाड़ ॥ १२ ॥
 करें क्या मन तेरा नाकार ।
 नहीं तू छोड़ता बिष धार ॥ १३ ॥
 भोग में गिरे बारम्बार ।
 न माने कहन उनकी सार ॥ १४ ॥
 इसी से मिले तुझ को दंड ।
 नहीं तू मानता मति मंद ॥ १५ ॥
 सहो अब पड़े जैसी आय ।
 करो फरियाद गुरु से जाय ॥ १६ ॥
 पकड़ फिर उनहीं को तू धाय ।
 करेंगे वोही तेरी सहाय ॥ १७ ॥
 बिना उन और नहीं दरबार ।
 रहो उन चरन में हुशियार ॥ १८ ॥
 गुनह तुम किये दिन और रात ।
 गुरु की कुछ न मानी बात ॥ १९ ॥
 इसी से भोगते दुख घात ।
 बचावेंगे वही फिर तात ॥ २० ॥
 रहो राधास्वामी के तुम साथ ।
 लगे फिर शब्द अगम तुम हाथ ॥ २१ ॥

(५२) अब यह भी मालूम होना चाहिये, कि जिस क़दर मौज के साथ मुवाफ़ि़क़त करने की ताक़त कम है, उसी क़दर इश्क़ का दर्जा कम है। और जिसने पूरा २ मौज का आसरा ले लिया है, उसके उद्धार में कुछ शक नहीं है, और ऐसा शख्स बिदून^१ करनी किये ख़ाली भी नहीं रहता है, और मालिक की मौज में रहता है, और प्रेम में डूबा रहता है, जैसा कि इन शब्दों में बयान किया है

॥ शब्द दूसरा ॥

दर्द दुखी मैं बिरहिन भारी।

दर्शन की मोहिं प्यास करारी ॥ १ ॥

दर्शन राधास्वामी छिन २ चाहूँ।

बार बार उन पर बलि जाऊँ ॥ २ ॥

वह तो ताड़ मार फटकारें।

मैं चरनन पर सीस चढ़ाऊँ ॥ ३ ॥

निरधन निरबल क्रोधिन मानी।

मैं गुन अपने अब पहिचानी ॥ ४ ॥

स्वामी दीनदयाल हमारे।

मोसी अधम को लीन उबारे ॥ ५ ॥

मैं ज़िद्दिन दम दम हठ करती।

मौज हुकम में चित्त न धरती ॥ ६ ॥

दया करो राधास्वामी प्यारे।
औगुन बख़शो लेव उबारे ॥ ७ ॥

॥ शब्द तीसरा ॥

कैसी करूँ कसक उठी भारी।
मेरी लगी गुरु सँग यारी ॥ १ ॥
दम दम तड़पूँ छिन छिन तरसूँ।
चढ़ रही मन में बिरह खुमारी ॥ २ ॥
सुलगत जिगर फटत नित छाती।
उठन लगी हिये से चिनगारी ॥ ३ ॥
नैनन नीर बहत जस नदियाँ।
डूब मरी माया मतवारी ॥ ४ ॥
ठंडी आह उठै पल पल में।
छाय गई अब प्रीति करारी ॥ ५ ॥
तोड़ी न टूटे छोड़ी न छूटे।
काल करम पच हारी ॥ ६ ॥
सुरत निरत दोउ कासिद कीन्हे।
बिथा लिखूँ अब सारी ॥ ७ ॥
पतियाँ भेजूँ गुरु दरबारा।
अब लो ख़बर हमारी ॥ ८ ॥
नगर उजाड़ देश सब सूना।
तुम बिन जग अँधियारी ॥ ९ ॥

कौन सुने और कौन सम्हारे ।
 सब मोहिं दीन्ह निकारी ॥ १० ॥
 बही जात नइया मँझ धारा ।
 तुम बिन कौन उबारी ॥ ११ ॥
 खेवटिया क्यों देर लगाई ।
 क्योंकर करूँ पुकारी ॥ १२ ॥
 मैं मरी जाऊँ जिऊँ अब कैसे ।
 तुम मेरी सुध न सम्हारी ॥ १३ ॥
 डालो जान देओ सरजीवन ।
 मैं तुम पर बलिहारी ॥ १४ ॥
 बचन सुनाओ दरश दिखाओ ।
 हरो पीर मेरी सारी ॥ १५ ॥
 राधास्वामी सुनो हमारी ।
 मैं तुम्हरे आधारी ॥ १६ ॥

॥ शब्द चौथा ॥

पिया बिन कैसे जिऊँ मैं प्यारी ।
 मेरा तन मन जात फुका री ॥१॥
 कोइ संत मिलेँ अब भारी ।
 जो पिया को मिलावेँ आ री ॥२॥
 मैं चढूँ गगन में सारी ।
 दिन रात लगे मेरी ताड़ी ॥३॥
 मैं बिरहन लगी कटारी ।
 मैं घायल फिरूँ उजाड़ी ॥४॥

सतगुरु अब करें सम्हारी।
 तब हिरदे घाव पुरा री॥५॥
 मोहिं नाम देयँ निज सारी।
 यह मरहम नित्त लगा री॥६॥
 राधास्वामी करें दवा री।
 मैं उन पर जाऊँ बलिहारी॥७॥

॥ शब्द पाँचवाँ ॥

दर्द दुखी जियरा नित तरसे।
 तन मन में पीर घनेरी॥९॥
 कोइ सतगुरु संत दया कर हेरें।
 तो मिटै बिथा घट मेरी॥२॥
 मैं अति दीन अनाथ अचेती।
 उन बिन को मोहिं गहे री॥३॥
 क्या क्या कहूँ काल जस कसियाँ।
 फँसियाँ आन अँधेरी॥४॥
 मन की बात मनहिं पुनि जाने।
 मुख से क्यों कहत बने री॥५॥
 अन्तरजामी बैद मिलें जब।
 तब दुख दूर टले री॥६॥
 आपहि आप रोग मेरा बूझें।
 आपही दें कुछ दवा भली री॥७॥
 मैं तो अजान निपट कर मूढ़।
 भूला गैल गली री॥८॥

तुम दयाल कस ढील करोगे।
 जल्दी से अब कर्म दले री॥ ९॥
 सतसँग सार न बूझे चंचल।
 ठहरत नहीं छिन एक पली री॥ १०॥
 राधास्वामी अचरज धामी।
 आन मिले सब पीर हरी री॥ ११॥

॥ शब्द महाराज हुज़ूर साहब ॥
 मन तू करले हिये धर प्यार।
 राधास्वामी नाम का आधार॥ टेक॥
 राधास्वामी नाम है अगम अपारा।
 जो सुमिरे तिस लेहि उबारा॥
 सुन घट में अनहद झनकार॥१॥
 राधास्वामी धाम है ऊँच से ऊँचा।
 संत बिना कोइ वहाँ न पहुँचा॥
 दरश किया जाय कुल करतार॥२॥
 राधास्वामी नाम की महिमा भारी।
 शेष महेश कहत सब हारी॥
 लीला अपर अपार॥३॥
 राधास्वामी परम पुरुष जग आये।
 हंस जीव सब लिये मुक्ताये॥
 और जीवन पर बीजा डार॥४॥

नाम की महिमा बहु बिधि गाई।
 मुक्ती की यह जुगत बताई॥
 सुमिरो राधास्वामी बारम्बार॥५॥
 राधास्वामी नाम का भेद सुनाया।
 सुरत शब्द मारग दरसाया॥
 धुन सँग सुरत चढाओ पार॥६॥
 धुनआत्मक जो राधास्वामी नामा।
 तिस महिमा कस करुँ बखाना॥
 जो सुने सोइ जाय निज घर बार॥७॥

चूँकि संत मत में कि जहाँ पर सच्चा निरनय हो कर यह बयान किया जाता है कि तीरथ बरत मूरत मंदिर गंगा जमुना वगैरह से जीव का उद्धार नहीं हो सक्ता है, बल्कि सच्चे मालिक की तरफ़ से यह सब करम भुलाते और भटकाते हैं, क्योंकि यह काम रोज़गारियों ने अपने रोज़गार के वास्ते चलाया है, और ऐसे निर्णय से उनके रोज़गार में ख़लल पड़ता है, तो वे लोग ज़रूर संतों की निंदा करते हैं। इस निंदा की वजह यह है कि जब संत सिर्फ़ मालिक कुल और गुरुसेवा और नाम की महिमा करके उन में प्रेम प्रतीति और भाव व सरधा बढ़ाते और मज़बूत कराते हैं, और संसार के पदार्थों से

चित्त को उपराम कराते हैं, तब परमार्थी जीवों की सरधा इन करमों भरमों से कि जो संसार में जारी हैं बिलकुल जाती रहती है, तो उन निंदकों की भेंट पूजा में खलल ज़रूर हो जाता है और उनकी तरफ़ प्रेम नहीं रहता है। और संतों का मत खास प्रेम का है, तो यह प्रेम चैतन्य पुरुष के साथ यानी गुरु के साथ करने से बढ़ता जाता है। सो इस प्रेम या इश्क़ की कैफ़ियत को आशिक़ ही जानता है, जिसको कभी इश्क़ सच्चे गुरु और मालिक में हुआ ही नहीं, वह इश्क़ के मज़े को क्या जानेगा। तो उस अरूप और अलख मालिक के साथ इश्क़ की कैफ़ियत इन दुनियादारों के ज़हन में कैसे समा सकती है। वह तो भक्तों की हालत पर ज़रूर हँसेंगे, क्योंकि वे लोग ऐसा माद्दा नहीं रखते जिससे भक्तों के दिल की कैफ़ियत का अंदाज़ा कर सकें। संत मत दुनिया को भुलाता है और मालिक की याद में लगाता है, और दुनियादार बरख़िलाफ़ इसके दुनिया की याद करते हैं, और मालिक को भूल जाते हैं, फिर मेल कैसे होवे, और जब मेल नहीं तो वह ज़रूर संतों के निंदक होंगे।

(५३) मालूम होवे कि हज़ूर स्वामी जी महाराज के सेवक मर्द और औरत बहुत थे, मगर उनमें से चंद खास २ का ज़िकर किया जाता है, जो कि हमेशा बड़ी सरधा और प्रेम के साथ सेवा बाहरी और अंतरी करते थे, और वक्त २ के सतसंग में हाज़िर रह कर अपना जनम सुधारते थे, और जिन पर खास दया थी-उनमें से एक बंदा खाकपा^१ प्रतापा है, कि जिसको इसी तरह पर महाराज पुकारते थे, और जिसका उर्फ़ चाचाजी है, बिरादर^२ खुर्द^३ हज़ूर स्वामीजी महाराज का दासानुदास, जब इसकी उमर करीब दस बारह बरस की होगी, तब से बराबर स्वामीजी महाराज के चरनों में ही रहता आया और कभी दूर नहीं हुआ, और महाराज मौसूफ़ ने ही इसकी परवरिश की, और दीन और दुनिया के सब काम सुधारे, यानी पढ़ाना लिखाना ब्याह शादी और परमार्थ की दात और दया सब फ़रमाते रहे। और शुरू में जब से कि कुछ होश आया, तब से गुरु भाव लाकर, हमेशा यह बंदा बराबर सेवा और फ़रमाबरदारी में उनकी दया से

मजबूत और मुस्तहकम रहा आया, यानी जो कुछ स्वामीजी महाराज फ़रमाते थे उनकी मौज से वही करता था। और अपनी स्त्री और पुत्रों का तो कभी कुछ ख़याल भी नहीं किया, अपनी स्त्री के कहने पर कभी तवज्जह नहीं करता था, और जो कुछ स्त्री को अर्ज मारुज करनी होती थी, वह बज़रिये राधाजी महाराज के ख़िदमत में स्वामीजी महाराज के की जाती थी और जैसा स्वामीजी महाराज हुक्म फ़रमाते थे उस की तामील होती थी। इसी तरह से उनकी दया से अपनी स्त्री को भी राधाजी व स्वामीजी महाराज का आज्ञाकारी बनाया, और उनके चरनों की प्रीति और प्रतीति मजबूत कराई। और ख़ाकसार का तो यह हाल था कि स्वामीजी महाराज के दर्शन का सच्चा आसरा था, और सच्ची सरन उन्हीं की लिये हुए रहा। जब कहीं बाहर से आता तो पहिले स्वामीजी महाराज के दर्शन करता तब चैन पड़ता, वरना कोई काम अच्छा नहीं लगता था। यहाँ तक स्वामीजी महाराज के चरनों में लाग थी, कि एक रोज़ किसी ज़िकर में स्वामीजी महाराज ने फ़रमाया कि अगर किसी

तरह की आफ़त या तकलीफ़ आवे तो परतापा का भरोसा पड़ता है, कि मेरा साथ देवेगा और किसी का मुझ को यकीन नहीं है। और वाक़ई ऐसीही सुरत थी कि सिवाय स्वामीजी महाराज के और किसी में ऐसी प्रीति नहीं थी और न अब तक है।।

(५४) मालूम होवे कि ज़ियादातर परमार्थ की लाग और प्रीति और स्वामीजी महाराज के चरणों में पूरा प्रेम और प्रतीति उस रोज़ से पैदा हुई, कि एक रोज़ बसंत पंचमी का दिन था, और उसी रोज़ महाराज किसी वजह से सुबह के वक्त़ करीब आठ या नौ बजे के माईथान में मौज प्रकाश वाली धर्मशाला में तशरीफ़ ले गये थे और खुद महाराज ने एक दो ग्रन्थ साहब के शब्दों का पाठ करके अर्थ करना शुरू किया। सो ऐसी धारा बचनों की उस वक्त़ निकलती चली आती थी कि जैसे समुद्र में से लहरें उठती हैं, और उसी वक्त़ कुछ एकाएक ऐसा खाकसार के चित्त में संसार की तरफ़ से बैराग पैदा हुआ कि बड़ी सात्विकी वृत्ती हो गई, और बचन महाराज के ऐसे हिरदे में समा गये कि उसी वक्त़ से हालत मन और सुरत की बदल गई,

और परमार्थी न्यामत की क़दर हिरदे में ख़ूब समा गई, और महाराज की महिमा भी ऐसी चित्त में असर कर गई कि उनके दीदार के बग़ैर चैन न पड़े और स्वामीजी महाराज के हुक्म और आज्ञा के बर्तने में बहुत आनंद आने लगा, और उनकी परम संतगती का हाल चित्त में पूरा पूरा समा गया।।

(५५) अब थोड़ा सा हाल राय सालिगराम साहब बहादुर उर्फ़ हुज़ूर साहब का जो कि हुज़ूर राधास्वामी साहब के खास व निज प्यारे थे और जिस तरह पर कि उनका आना महाराज के चरणों में हुआ तहरीर^१ किया जाता है। एक मर्तबे बतक़रीब^२ दौरा यह नियाज़मन्द^३ (प्रतापसिंह) बहमराही^४ डाक्टर पाटन साहब पोस्टमास्टर जनरल अज़लाअ मगरबी व शुमाली^५ व पंजाब व अवध व सेन्द्रल^६ इन्डिया^७ व राजपूताना व सेन्द्रल प्रोविन्सेज^८ बतरफ़ मेरठ गया हुआ था और वहाँ साहब बहादुर ने क़रीब एक या डेढ़ महीने के क़याम फ़रमाया^९

१-लिखा। २-वास्ते। ३-दास। ४-साथ। ५-पश्चिमोत्तर।
६-मध्य। ७-हिन्दोस्तान। ८-मध्यप्रदेश। ९-ठहरे थे।

था, और यह नियाज़मन्द मय और दो अहलकारों^१ के डाकखाना मेरठ के अहाते में मुक़ीम^२ था, इत्तफ़ाकन^३ राय साहब को कि जो उस वक्त में सरे दफ़्तर थे, किसी वजह से पोस्टमास्टर जनरल ने मेरठ में तलब किया था और राय साहब भी कि जिनको राय बहादुर का ख़िताब कुछ अर्से बाद सरकार से मिला था वे भी बराबर के ही मकान में क़याम पिज़ोर^४ थे दरमियान^५ में सिर्फ़ एक दीवार थी। यह नियाज़मन्द अपने सुफ़ह यानी बरामदे में बाद फ़ारिग़ होने ज़रूरियात से सुखमनी जी का पाठ किया करता था क्योंकि उस वक्त तक स्वामीजी महाराज ने बानी नहीं बनाई थी, उस वक्त राय साहब को उस पाठ के सुनने में बड़ा लुत्फ़^६ आता था और वे बहुत ग़ौर^७ से सुना करते थे। बाद पाठ करने के नियाज़मन्द सामने की तरफ़ एक छोटे से बागीचे में जहाँ पर कि दो चार बड़े २ दरख़्त भी थे, और वह जगह एकान्त की थी, जाकर कुछ सुमिरन और भजन कि जिस को

१-अमले। २-ठहरा। ३-मौज से। ४-ठहरे थे। ५-बीच।

६-आनंद। ७-ध्यान।

सुरत शब्द जोग कहते हैं किया करता था, और घंटे डेढ़ घंटे बाद जब कि खाना तैयार होता तो वहाँ से वापस आया करता था, और करीब दस बजे के कचहरी के काम करने को जाता था। जब यह हालत कुछ दिन तक राय साहब ने देखी तो एक मर्तबा नियाज़मंद के नौकर से दरियाफ्त किया, कि यह बागीचे में जाकर क्या किया करते हैं, तो उसने जवाब दिया कि ठीक २ तो मुझ को मालूम नहीं है मगर शायद कुछ अभ्यास यानी अमल करते होंगे। एक मर्तबा जब सब साहब जो कि वहाँ ठहरे हुए थे, अपनी ज़रूरियात से फ़ारिग होकर, बवक्त शब^१ आठ नौ बजे अपने अपने पलंग पर जो कि बराबर २ पड़े हुए थे, बैठे थे, तो राय साहब ने खाकसार^२ से कुल हाल मज़कूरा बाला^३ दरियाफ्त किया तो जैसा कुछ हाल था बयान किया गया, और स्वामीजी महाराज की दया का हाल और महिमा जो कुछ कि थी वह भी थोड़ी सी बयान की गई। उस वक्त राय साहब ने अपनी ख्वाहिश^४ स्वामी जी महाराज के दर्शनों की बहुत

कुछ ज़ाहिर की, और यह तै हुआ कि जब यह नियाज़मन्द वापस आगरे पहुँचेगा, तब स्वामीजी महाराज से ज़िकर करके, और उन से इजाज़त^१ लेकर आप को उनका दीदार करावेगा, चुनाँचे आगरे वापस आने पर स्वामीजी महाराज से राय साहब की मुलाक़ात का ज़िकर किया गया, उन्होंने अक्वल राय साहब की लगन और परमार्थी अंग के बारे में दरियाफ़्त किया, बादहू मुलाक़ात की इजाज़त फ़रमाई, और इतवार का दिन वास्ते मुलाक़ात के मुक़र्रर हुआ। और उस रोज़ सुबह को राय साहब तशरीफ़ लाये, और स्वामी जी महाराज से इत्तला की गई। उन्होंने उसी कोठरी में जहाँ कि वे अभ्यास किया करते थे, और जोकि अंदरून दूसरी कोठरी के थी, राय साहब को बुलाया और आदर सत्कार के साथ बिठाया। राय साहब ने अपना हाल कुल अर्ज किया, और बहुत से सवालात परमार्थी किये, और स्वामीजी महाराज से माकूल^२ जवाब पाने पर उनकी बहुत तशफ़ी^३ हुई। इस पहिली ही मुलाक़ात की गुफ़्तगू^३ में करीब चार

पाँच घंटे के लगे। जब राय साहब स्वामीजी महाराज से रुखसत होकर बाहर निकले तो मुझ से बयान किया कि जिनको मैं खोजता था, मुझे तो वेही मिल गये यानी मैं अपनी किशोर अवस्था में यही प्रार्थना किया करता था, कि हे मालिक! मुझको तू ही मिल तो मुझ को तो मालिक मिल गये और बड़े गदगद और खुश होकर वहाँ से अपने मकान को तशरीफ़ ले गये। कुछ दिन तक इतवार के इतवार स्वामीजी महाराज के चरनों में तशरीफ़ लाते रहे-बादहू हफ़्ते में दो तीन बार, और फिर रोज़मर्रा हाज़िर ख़िदमत^१ होने की इज़ाजत लेकर तशरीफ़ लाते रहे।

(५६) हुज़ूर साहब का परमार्थी अंग उन की छोटी सी ही उम्र में जाहिर हो गया था। बरवक्त़ शादी हस्ब रवाज^२ बिरादरी यह ज़रूर हुआ कि वे गुरुदीक्षा लेवें, क्योंकि हुज़ूर साहब की बिरादरी में अमूमन^३ यह दस्तूर जारी था, कि आठ नौ बरस की उमर में लड़के को मथुरा बिन्द्राबन के गुसाइयों से गुरुदीक्षा दिलवा देते थे, लेकिन हुज़ूर साहब ने अपने ख़ानदानी गुसाईं जी से, उसी उमर में चन्द

दकीक^१ सवालात मजहबी^२ किये, जिन के जवाब बासवाब^३ न पाने पर गुरुदीक्षा लेने से इनकार किया। मगर फिर मजबूर कराये जाने पर यह शर्त की कि जब कोई लायक गुरु मिलेंगे तब उनको गुरु धारन किया जावेगा।।

(५७) जब राय साहब स्वामीजी महाराज के चरणों में आये जैसा कि ऊपर बयान हुआ है, और उन पर निश्चय आया, तब उन्होंने बिन्द्राबन में अपने गुसाईं जी के पास जाकर, उन से सुरत शब्द जोग का हाल कहा, और स्वामीजी महाराज का पता बतला कर कहा कि या तो गुसाईं जी इस मारग का भेद बतावें और अभ्यास में मदद दें, वना स्वामीजी महाराज को गुरु धारन करने की इजाजत दें बल्कि खुद भी स्वामीजी महाराज को गुरु धारन करके अपना उद्धार करावें। चुनाँचे गुसाईंजी हमराह^४ राय साहब के अकसर स्वामीजी महाराज के सतसंग में हाजिर होकर फ़ायदा परमार्थ का हासिल करते रहे। और जब राय साहब की अच्छी तरह से हर एक पहलू^५ में तसल्ली हो गई तब

स्वामीजी महाराज से उपदेश लिया और बाद अजाँ^१ बड़ी भक्ती के अंग की सेवा और अभ्यास करते रहे।

(५८) करीब बीस बरस के हुजूर महाराज ने स्वामीजी महाराज का सतसंग किया, और सेवा तन मन धन से ऐसी अव्वल दरजे की की, कि जिसको देख कर लोग ताज्जुब करते थे, और उन भक्ती के अंगों को गौर करके सैकड़ों को इबरत^२ होती थी, और उनकी वजह से उसी वक्त में बहुत से लोग भक्ती की चाल में बर्ताव करने लगे। स्वामीजी महाराज के वास्ते मीठा पानी शहर के बाहर के कुओं से खुद कंधे पर रख कर बहमराही^३ बहुत से सतसंगियों के बहुत रोज तक लाते रहे। दोपहर को जेठ बैसाख में नंगे पैर जलते पत्थरों पर एक मील से पानी लाते थे। महाराज के भोग के वास्ते आटा पीसते थे और दरख्तों पर से दातनें तोड़कर लाते थे और मिट्टी खोदकर लाते थे और हर किस्म की सेवा ऊँच नीच करते थे और बहुत खुश होते थे।।

राय साहब की दुनियावी और परमार्थी कार्रवाई में हुज़ूर राधास्वामी दयाल ने बड़ी दया फ़रमाई। जब से वे महाराज के चरणों में आये, तब से मुलाज़मत में तरक्की बहुत जल्दी जल्दी होती गई यहाँ तक कि बाद देहान्त स्वामीजी महाराज, पोस्टमास्टर जनरल हो गये और जब तक स्वामीजी महाराज रहे उस काम को अवध में मंज़ूर न किया और सतसंग को बड़ा रखकर आगरा न छोड़ा और तनख़्वाह भी हज़ार रुपये से ऊपर हो गई। पेशतर काम दफ़्तर का इनके तअल्लुक^१ इतना ज़ियादा था कि अलस्सुबह से दस ग्यारह बजे रात तक सिवाय कार ज़रूरी के और मुतलक़ फुरसत न रहती थी, मगर फिर महाराज की दया से जब कि सुपरिन्टेन्डेंट हो गये थे, काम इस क़दर कम हो गया कि सिर्फ़ दो तीन घंटे काम करते थे। और उस वक्त में बहुत से आदमियों के साथ मसलूक^२ हुए यानी बहुत से आदमियों का रोज़गार लगा दिया, हज़ारहा मोहताज हुज़ूर साहब की ज़ात^३ से परवरिश पाते थे। जब हुज़ूर स्वामीजी महाराज

बचन फ़रमाते थे, तब राय साहब मौसूफ़ की आँख ख़ास कर उनके दीदार में लगी रहती थी। बल्कि हर वक्त दर्शन का आधार रहता था और बचन सुन सुनकर हिरदा गदगद हो जाता था यानी स्वामीजी महाराज के दीदार का पूरा पूरा इश्क़ पैदा हो गया और बड़ी मज़बूत प्रीति और प्रतीति कायम हो गई।।

(५९) जो वक्त कि हाज़िरी के थे उस में कभी चूक नहीं होती थी। बारह पंद्रह घंटे रोज़ हाज़िरी देते थे और दर्शनों को बहुत तड़पते हुए आते थे, और ज्योंही सन्मुख आये कि शान्ती हो गई और फिर बचनों का रस पी पी कर तृप्त होते जाते थे। सच्ची लाग सच्चा प्रेम सच्चा इश्क़ स्वामीजी महाराज के चरनों में जैसा कि चाहिये हो गया था। हकीकत में अपने वक्त में यक़ता^१ थे, और वैसीही मेहर और दया स्वामीजी महाराज की हुई कि उन्होंने निहाल कर दिया, और संतों के देश का आनन्द बख़शा। बकौल शख़से -

॥ दोहा ॥

पारस में और संत में, बड़ो अंतरो जान।
वह लोहा कंचन करे, वह करलें आप समान ॥

(६०) चूँकि स्वामीजी महाराज का हुक्म था कि सतसंग आगे से बढ़कर होगा, सो हकीकत में उस हुक्म की तामील हुज़ूर साहब के द्वारा ख़ूबही हुई। जब हुज़ूर साहब ने पेन्शन ली और आगरे में रह कर सतसंग जारी फ़रमाया तो सतसंग इस क़दर बढ़ा कि हज़ारहा जीवों ने उपदेश लिया, और हिन्दुस्तान के हर हिस्से से, बंगाल, पंजाब, सिंध, दक्खन, राजपूताना, बंबई अहाता और मध्यप्रदेश और बहुत से शहरों के आदमी हुज़ूर साहब से फ़ैज़याब हुए^१। और जैसा कि हुज़ूर स्वामीजी महाराज ने, एक ख़त में बजवाब हुज़ूर साहब के प्रेमनामे^२ के फ़रमाया था कि अमृत का समुद्र तुम्हारे वास्ते भरा जाता है, तुम ख़ूब पियोगे और ख़ूब बाँटोगे सो वाकई^३ में हुज़ूर साहब ने ख़ूबही पिया और बाँटा। हुज़ूर साहब ने क़रीब दस ग्यारह बरस के आम सतसंग जारी फ़रमाया और

१-उपकार करा ले गये। २-पत्र। ३-ठीक ठीक।

सतसंग बहुत ज़ोर शोर के साथ होता रहा। और अब राधास्वामी दयाल की दया से जाबजा शहरों में बहुत से सतसंग जारी हैं और ख़ास कर आगरे व इलाहाबाद में मुख्य सतसंग होते हैं जिनमें परदेसी सतसंगी दूर दूर से आकर वक़्तन फ़वक़्तन शामिल होते हैं और राधास्वामी दयाल की महिमा का प्रकाश हो रहा है। और आगरे में स्वामीजी महाराज व हुज़ूर साहब की समार्धों पर लालाजी पुत्र हुज़ूर साहब और यह दास और इलाहाबाद में पंडितजी महाराज सतसंग बराबर नियम से करते हैं।।

(६१) हुज़ूर साहब ने धन की सेवा भी स्वामीजी महाराज की ऐसी की, कि सिवाय अपनी तनख़्वाह के और भी क़र्ज़ लेकर ख़र्च कर देते थे। और जिस वक़््त उमंग आरती करने या पोशाक बनवाने की होती, तो जहाँ से रुपया क़र्ज़ मिल सक्ता लाते और उमंग पूरी करते।।

(६२) एक ज़िकर है कि जब राय साहब ने हुज़ूर स्वामीजी महाराज की परशादी अलानिया^१

लेना शुरू किया, तब बिरादरी के लोगों ने बड़ा झगड़ा फैलाया, और राय साहब को बिरादरी से खारिज करने का इरादा किया। उस वक्त स्वामीजी महाराज की ऐसी मौज हुई, कि जिस रात को चन्द खास साहबान बिरादरी ने राय साहब के खारिज करने की तजवीज़ की थी, उसी रात की सुबह को उन साहबों में से एक साहब का लड़का जोकि उन सब में मुखिया थे, एक मेहतरानी के साथ में पकड़ा गया, और यह बात बिरादरी में आम तौर पर ज़ाहिर हो गई। उस वक्त से बिरादरी के लोगों का ऐसा मान और अहंकार टूटा, कि फिर किसी ने कान तक न हिलाया, खारिज करने का तो क्या ज़िकर था।।

(६३) स्वामीजी महाराज की चेलियों में से एक दो का हाल, जो कि प्रेम की हृद के दर्जे को पहुँची लिखा जाता है। जब स्वामीजी महाराज सतसंग शाम को घंटे दो घंटे दिन बाकी रहे अपने भजन की कोठरी में से निकल कर करते थे, तो चन्द महल्ले के रहने वाले मर्द और औरत आया करते थे उनमें से सतसंगन खिल्लोजी, और एक सतसंगन

शिब्वोजी, कि जो बड़ा परमार्थी अंग रखती थीं, दोनों साथ २ आया करती थीं, और खिल्लोजी शिब्वोजी को परमार्थी कार्रवाई में बहुत मदद देती थीं। चन्द अर्से के सतसंग के बाद बचन सुनते २ ऐसा असर शिब्वोजी पर हुआ कि प्रेम बहुत बढ़ चला, और यह नौबत हुई कि बगैर स्वामीजी महाराज के दर्शन के एक घड़ी भी कल नहीं पड़ती थी और बड़ी उमंग के साथ भोग के वास्ते तरह २ के सामान और बिछाने के लिये गद्दी और पहिनने के लिये उम्दा २ वस्त्र वगैरह प्रेम सहित बनाकर लाती थीं। यह प्रेम यहाँ तक बढ़ा कि उनको अपने देह की भी सुध न रही।।

(६४) एक मर्तबे का ज़िकर है कि शिब्वोजी दर्शन की बिरह में बेकल और तड़पती हुई अपने मकान से जोकि मुहल्ला माईथान में था बिरहना^१ दौड़ी हुई चली आई। तब बुक्कीजी ने जोकि उन की छोटी बहिन थीं कहा कि तू इस तौर से सरे बाज़ार क्यों चली आई। इसमें हमारी बड़ी बदनामी होती है। तो उन्होंने जवाब दिया कि सिवाय

स्वामीजी महाराज के मुझ को तो कोई नज़र नहीं पड़ा। एक रोज़ शिब्वोजी स्वामीजी महाराज से थोड़ी दूर पर बैठी थीं, और यकायक अज़खुद बहुत ज़ोर से रोने लगीं। तब और साहबों ने जो वहाँ मौजूद थे कहा तुम क्यों रोती हो। तब शिब्वोजी ने कहा कि स्वामीजी महाराज मुझको दर्शन नहीं देते हैं, इस पर उन्होंने कहा कि स्वामीजी महाराज तो तुम्हारे सामने बैठे हुए हैं। तब उन्होंने यह जवाब दिया कि यह वह दर्शन नहीं है, कि जो मुझ को दो तीन रोज़ पेशतर अंतर में हुआ करते थे। तब स्वामीजी महाराज ने फ़रमाया कि जा भजन पर ज़ोर दे दर्शन होंगे, तब से फिर दर्शन होने लगे। शिब्वोजी आधी रात से सुबह तक और सिपहर^१ से शाम तक भजन करती रहती थीं, गरज़ कि दस बारह घंटे भजन में मशगूल रहती थीं, और राय साहब से घंटों चरचा करके नसीहत लेती रहती थीं।

(६५) अब बुक्कीजी का कि जो शिब्वोजी की छोटी बहिन थीं थोड़ा सा हाल लिखा जाता है।

यह शिबो जी से कुछ अर्से बाद स्वामीजी महाराज के चरणों में आई थीं। जब इन्होंने कुछ दिन सतसंग किया, और बचन स्वामीजी महाराज के सुने और वे बचन हिरदे में समा गये, तब इनके प्रेम की हालत अजीब थी, कि जब स्वामीजी महाराज बचन या अर्थ पोथियों का करते, तब इनकी आँखें सुख अंगारा सी हो जाती थीं और आँसू बराबर टपकते रहते थे और बहुत देर तक यानी घंटों उन बचनों का नशा बना रहता था और फिर जब स्वामीजी महाराज कथा से फुर्सत पाकर हुक्का पीते थे या अभ्यास का रस लेते हुए या कथा कहने को बैठते थे तो बुक्कीजी महाराज के चरणों का अंगूठा मुंह में रखे हुए घंटों चरनामृत का रस लेती रहती थीं। और जब कोई मत्था टेकने के वास्ते हटाना चाहता तो वे चरण नहीं छोड़ा चाहती थीं। तब मत्था टेकने वाले से कह दिया जाता था कि तुम दूसरे चरण पर मत्था टेक लो और उस प्यासी को मत हटाओ। और वह बयान किया करती थीं कि मुझे इसमें ऐसा रस आता है कि जैसे कोई दूध पीता है। इनके भजन

का यह हाल था कि आठ घंटे नौ घंटे रोज़ भजन किया करती थीं, इन को स्वामीजी महाराज के दर्शनों का पूरा आधार हो गया था और सुरत भी उँचे देश में पहुँचती थी। जब स्वामीजी महाराज अंतरध्यान हुए, तब बुक्कीजी की यह कैफ़ियत हुई कि दिन रात बेहोश पड़ी रहती थीं और दो २ दिन हाजात ज़रूरी^१ को भी रफ़ा करने नहीं जाती थीं और सुरत स्वामीजी महाराज के चरणों में लगी रहती थी। करीब डेढ़ महीने के यह हाल रहा, सबको ख़ौफ़ हुआ कि शायद इनकी देह छूट जावे। तब स्वामीजी महाराज ने इनको दर्शन दिये और फ़रमाया कि जिस तरह तुम सेवा पेशतर किया करती थीं उसी तरह से करो। और फिर उसी रोज़ से बुक्कीजी भोग भी तैयार करती थीं, और मेरे पन्नी गली के मकान पर पहिले दस्तूर के माफ़िक़ पलँग बिछाती और हुक्का भरती थीं। वह पलँग अभी तक बिछा रहता है। ग़रज़ कि जिस तरह से कि पेशतर सेवा किया करती थीं उसी तरह से कुल काम करने लगीं। और स्वामीजी

महाराज उनको ध्यान के समय में प्रगट दर्शन देते थे, और कुल सेवा उसी तरह पर क़बूल फ़रमाते थे, जैसा कि अंतरध्यान होने के पेशतर करते थे। बुक्कीजी को महाराज उनके अख़ीर दम तक प्रगट रहे, यहाँ तक कि जिस किसी को जब कोई बात स्वामीजी महाराज से अर्ज करनी होती थी तो वे बुक्की जी के ज़रीये से दरियाफ़्त कर लिया करते थे, यानी बुक्कीजी अभ्यास के समय स्वामीजी महाराज को प्रगट करके हम-कलाम^१ हुआ करती थीं। इस नियाज़मन्द को भी जब कभी भीड़ के समय घबराहट होती थी, और किसी तरह से अक़ल काम नहीं देती थी, तब बुक्कीजी के ज़रिये से स्वामीजी महाराज का हुक्म लिया करता था, और जैसा हुक्म होता था उसी के मुवाफ़िक़ बंदा कारबंद होता था और इसी तरह पर राय साहब ने भी मौज की थी कि बुक्की जी के ज़रीये से दो चार बार हुक्म हासिल किये थे।।

(६६) जब बुक्कीजी का देहान्त होने को था, तब एक सेवक ने कुछ गुफ़्तगू नाउम्मेदी की सी

की, और अपने दिल से बड़ा अफ़सोस ज़ाहिर किया। तब बुक्की जी ने यह फ़रमाया कि -

हम नहीं मरें मरे संसारा।

हमको मिला जिलावना हारा।।

और उस वक्त हँसीं और तालियाँ बजाईं, और फिर देह छोड़ दी।।

(६७) बुक्कीजी और बिश्नोजी यह दोनों ख़ास कर स्वामीजी महाराज की सेवा में रहती थीं। बिश्नो जी ख़ास कर महाराज के वास्ते खाने पीने की ख़बरगीरी की सेवा में बहुत रहती थीं, और वक्त २ की सेवा निहायत अक्लमंदी और होशियारी से करती थीं यहाँ तक कि कभी २ महाराज शहर के बाहर बग़ैर पेश्तर से इत्तिला करने के यकायक चले जाते थे, तो यह अपने पास सामान ख़ुराक थोड़ा सा बँधा हुआ मौजूद रखती थीं, और जब महाराज को जाते देखा, फ़ौरन अपनी पोटली उठाई और पीछे २ दौड़ी हुई चली जाती थीं, और जहाँ स्वामीजी महाराज ठहरते, वहाँ पर फ़ौरन खाना तैयार करके भोग लगवा दिया करती थीं, और कुल ख़ैरात वग़ैरह के कामों का इन्तिज़ाम

निहायत उम्दा तौर पर सरंजाम देती थीं, और उनको हमेशा से आसरा और भरोसा और निश्चय महाराज के ही चरनों का रहा आया, और अब तक ऐसाही बिश्वास बना हुआ है। और उन पर अत्यंत दया स्वामीजी महाराज व हुज़ूर साहब की थी।।

(६८) संबत १९३४ विक्रम में जब कि अकाल बहुत सख्त पड़ा था और बारिश नहीं हुई थी तब बहुत से मर्द और औरतें सब गाँव सुखा के नगरे के जमा होकर स्वामीजी महाराज के पास फ़र्याद लाये और अर्ज की कि स्वामीजी महाराज दया करके मेह बरसाइये तब हमारा पालन होगा क्योंकि हज़ारों जीव भूख के मारे मरे जाते हैं। उस वक्त यह सुन कर स्वामीजी महाराज ख़ामोश हो रहे लेकिन बिश्नो जी ने कहा कि तुम अपने घर को जाओ कल मेह बरसेगा। इस पर जब वे लोग चले गये तब स्वामीजी महाराज ने बिश्नो जी से कहा कि बारिश का तो हुक्म नहीं है तूने बिला इजाज़त क्यों कह दिया कि कल मेह बरसेगा। तब बिश्नो जी ने अर्ज की कि स्वामीजी महाराज अब तो मेह ज़रूर बरसाना पड़ेगा क्योंकि अब तो मैं कह चुकी

हूँ। तब स्वामीजी महाराज ने फ़रमाया, कि सब मिलकर इस चबूतरे पर बैठ कर राधास्वामी नाम की धुन लगाओ तो बारिश होगी। तब बुक्कीजी व बिश्नोजी व शिब्बोजी और दीगर साधू और सतसंगियों ने मिलकर राधास्वामी नाम की धुन लगाई, तब थोड़ी सी बारिश हुई, और फिर स्वामीजी महाराज ने बिश्नोजी से फ़रमाया कि आइन्दा को तुम इस तरह किसी से मत कह दिया करो, यह तुम्हारी खातिर से बारिश कराई गई है, वरना हुक्म मालिक का नहीं था।।

(६९) मालूम होवे कि बुक्की जी के छोटे भाई कन्हैया भाई के नाम से मशहूर थे। उनकी हालत भी हर अमर में निहायत उम्दा थी, यानी क़रीब क़रीब साध गती के थी। वे दिन रात अपने भजन में लगे रहते थे, और हर एक मोहताज ग़रीब के ऊपर रहम करके उसको मदद देते थे। और पाँचों दुष्ट काम क्रोध लोभ मोह और अहंकार उन्होंने बस कर रक्खे थे, और कुल रिश्तेदारों और जात बिरादरी के लोगों से संसारी तअल्लुक बिल्कुल तर्क कर रक्खा था, और महाराज के ही चरनों में

बाकी उमर बसर करते रहे।।

(७०) लाला जीवन लाल जी को कि जो महाराज के खास सेवकों में से हैं, उनके वालिद साहब महाराज के पास इस नीयत से लाये थे, कि महाराज उनकी नौकरी राय साहब से कहकर किसी जगह करवा दें। और इसी वजह से लाला जीवनलाल रोज़ सतसंग में आया करते थे और बचन सुना करते थे। बचनों का ऐसा असर उनके दिल पर हुआ, कि उनको संसार की तरफ़ से बहुत बैराग हो गया, यहाँ तक कि उनका दिल पिता और पुत्र और स्त्री और दीगर रिश्तेदारों और बिरादरी वालों की तरफ़ से उपराम हो गया, और उन्होंने घर पर जाना तर्क कर दिया, और रात दिन स्वामीजी महाराज के मकान पर रह कर सतसंग और सेवा करते रहे। और तैयारी मकानात स्वामीबाग़ और राधाबाग़ में निहायत जाँफ़िशानी^१ के साथ मशगूल रहते थे और अक्सर दो २ बार शहर से बाग़ को वास्ते दर्शन और सतसंग वगैरह के आते थे। पंद्रह बीस बरस तक स्वामीजी

महाराज के चरणों में बराबर रहे और फिर हुज़ूर साहब के पास या मकान पर अब तक रहते हैं, यहाँ तक कि अपना सरबस परमार्थ की भेंट कर दिया। यह दोनों महाराजों के प्यारे खास और दयापात्र रहे हैं।।

(७९) एक मर्तबे का ज़िकर है कि एक साधू आनंदगिरी कुछ अर्से तक आगरे में रहा था, और उसने स्वामीजी महाराज की महिमा और तारीफ़ सुन कर बहुत ईर्षा करना शुरू किया, तो उसने चौबे सुदर्शन दास कोतवाल शहर से मेल मिलाप कर के यह चाहा कि स्वामीजी महाराज के सतसंग में खलल डालें, तो उसने कोतवाल साहब मौसूफ़ को बहका दिया, कि स्वामीजी महाराज के यहाँ कोई मर्द या औरत सतसंग में न जाने पावे। तब कोतवाल ने मकान पर आकर स्वामीजी महाराज से अर्ज किया कि आप किसी मर्द या औरत को मकान पर न आने दें। तब स्वामीजी महाराज ने फ़रमाया कि हम किसी को मना नहीं कर सक्ते, तुमको इख़्तियार है जो चाहो सो बन्दोबस्त करो। चुनाँचे कोतवाल शहर ने दो तीन रोज़ तक सब

का आना बन्द किया, यानी अपना सिपाही दरवाज़े पर बैठा दिया कि कोई आने न पावे। तो उन सतसंगी और सतसंगिनों को कि जो बगैर दर्शन और चरनामृत परशादी के खाना नहीं खाते थे, और एक दो रोज़ तक जब खाना नहीं खाया, बड़ी बेचैनी हुई, तब वे लोग बालाई^१ २ पड़ोस के मकानों की छतों पर होकर, महाराज के दर्शनों को आते थे, और दर्शन कर के चरनामृत परशादी लेकर वापस जाते थे। यह आमदरफ़्त दो तीन रोज़ तक बन्द रही, फिर ऐसी मौज स्वामीजी महाराज ने फ़रमाई कि बाद उसके कोतवाल पर किसी मुक़द्दमे की ऐसी आफ़त पड़ी, कि उसने अपने सिपाही को स्वामीजी महाराज के मकान के दरवाज़े पर बैठने से मना किया, और सतसंग बदस्तूर जारी हो गया। और साधू आनंदगिरी से ऐसा निहायत बेजा काम सरज़द हुआ, कि उसको मुफ़रिसल लिखना मुनासिब नहीं मालूम होता है, कि उस बेजा कार्रवाई की वजह से ऐसी शरमिंदगी हुई, और लोगों को उस की तरफ़ ऐसा अभाव आ

गया, कि शरमिंदगी की वजह से वह शहर आगरा छोड़ कर किसी तरफ़ को चला गया और फिर आगरे में कभी नहीं आया।।

(७२) वाज़ह हो कि जब स्वामीजी महाराज का सतसंग बहुत ज़्यादे तरक्की पर हुआ तब उन की बिरादरी वालों ने भी बहुत से झगड़े और बखेड़े फैलाये, और एक मरतबे कुल ने जमा होकर यह तजवीज़ करी कि स्वामीजी महाराज के खानदान को बिरादरी से खारिज कर दें और जो २ मर्द व औरत जो कि वहाँ सतसंग में जाते हैं, उन सबको भी बिरादरी से अलेहदा कर दें, और इस अमर में बहुत सी कोशिशें जितनी कि उनकी ताक़त थी करी, और बहुत अरसे तक झगड़े फैलाते रहे, मगर कुछ उनकी पेश नहीं गई, इस वजह से कि करीब करीब कुल बिरादरी के मर्द और औरत कि जिनको अपने परलोक के सम्हाल की चाह थी सतसंग में शामिल थे, यहाँ तक कि किसी का बाप, किसी का चचा, किसी का भाई, किसी का लड़का, किसी की माँ, किसी की चची, किसी की भतीजी, किसी की बहिन, वगैरह वगैरह। गरज़

यह कि कोई न कोई रिश्तेदार हर एक शख्स का शामिल सतसंग था। यह झगड़ा कई बरस तक उन लोगों ने जारी रक्खा, मगर जब उनसे कुछ न हो सका और तकलीफें शादी व ग़मी वगैरह में बहुत होने लगीं तब सब परस्त हिम्मत हो गये। तब खुद यह दरख्वास्त करी कि एक रोज़ एक जगह पर सब अहले बिरादरी जमा होवें और स्वामीजी महाराज भी तशरीफ़ लावें और उनसे हर पहलू पर बहस करके सतसंग में औरतों का आना जाना क़तई तौर पर मौकूफ़ करा दिया जावे तब यह झगड़ा तै हो जावेगा। चुनाँचे एक दिन मुक़र्रर हुआ और लाला निहालचंद साहिब के मकान पर खास २ लोग अहले बिरादरी के और ब्राह्मण दस बजे दिन के जमा हुए, और चाहा कि स्वामीजी महाराज तशरीफ़ लावें, उस पर स्वामीजी महाराज ने इस दास परतापसिंह को हुक्म दिया कि हमारी एवज़ी तू जा। चूँकि बंदे पर हुक्म की तामील करने का फ़र्ज़ था मैंने हुक्म को बसरो चश्म क़बूल किया मगर मेरा दिल डरता था कि इतने लोगों में जो निंदक और बिरोधी इस मत के हैं उन सब के

मुक़ाबिले में कैसे गुफ़्तगू कर सकूँगा, क्योंकि मुझको कभी इतने हुजूम में बहस करने का इत्तिफ़ाक़ नहीं हुआ था, तो मैंने स्वामीजी महाराज से अरज़ किया कि मैं ऐसे बिरोधी लोगों के मुक़ाबिले में कैसे पेश ले जाऊँगा। तब महाराज ने फ़रमाया कि तू शौक़ से जा हम सब सम्हाल कर लेंगे। फिर तो मुझ को ख़ूब हिम्मत हुई और मैं स्वामीजी महाराज के सन्मुख से उठ कर मकान मुक़र्ररा पर गया तो देखा कि लोग जमा हैं, मैं भी वहाँ जाकर बैठ गया और मैंने कहा कि जो कुछ जिन साहिबों को फ़रमाना है वह बयान करें। तब करीब दो घंटे के गुफ़्तगू रही जिस साहिब ने एक बार गुफ़्तगू की या कोई सवाल किया, जवाब बासवाब पाने पर मुँह बन्द हो गया और फिर दोबारा कुछ न कह सका। जब दस पाँच साहिबों ने जवाब माकूल पाये ख़ामोश हो गये तब लाला जगनप्रसाद और लाला हरद्वारनाथ कि जो दोनों साहिब स्वामीजी महाराज के मोतकिद थे उन्होंने आहिस्ता २ कई साहिबों से कहा कि अब बोलो जो कुछ कहना है सो अब कह लो, मगर फिर किसी

से कुछ न कहा गया और आखिर को यह सब कहने लगे कि हकीकत में स्वामीजी महाराज बड़े महात्मा हैं और लोग बेफ़ायदा निन्दा कर २ अपने सर पर अज़ाब कमाते हैं।।

(७३) वाज़ह हो कि एक रोज़ स्वामीजी महाराज सिंहपहर के वक्त् वारस्ते हवाख़ोरी के जंगल की तरफ़ खेतों में गये हुए थे और कितने एक साधू व सतसंगी व सतसंगनें हमराह गये थे वहाँ पर और ज़िक्र में यह भी ज़िक्र आया कि स्वामीजी महाराज हाथी पर सवार हों और हम सब लोग आगे आगे सवारी के दौड़ते चलें। इस पर स्वामीजी महाराज ने भी फ़रमाया कि हम और सब सवारियाँ तो कर चुके हैं मगर हाथी की सवारी का मौक़ा अभी तक नहीं हुआ है। चुनाँचे यह गुफ़्तगू हो रही थी कि सामने की तरफ़ से एक हाथी मय हाथीवान के नमूदार हुआ। तब तो सब सतसंगियों ने अरज़ किया कि स्वामीजी महाराज हाथी मौजूद है। चुनाँचे थोड़ी देर तक महाराज हाथी पर सवार हुए और फिर महाराज ने हाथीवान को इनाम दे कर रुख़सत कर दिया।।

(७४) मालूम हो कि यह मकान कि जो नये मकान के नाम से मशहूर है और जो ख़ास करके वास्ते सतसंग के बनवाया जाता था उस में एक नीम का दरख़्त था और वह ऐसे मौक़े पर था कि बड़े कमरे के सामने की दीवार के बीच आसार में पड़ता था तो बग़ैर उसके उखाड़े हुए वह दीवार सीधी नहीं बन सकती थी और अक्सर लोग यह कहते थे कि हरे दरख़्त को तो कटवाना मुनासिब नहीं है। चुनाँचे स्वामीजी महाराज से भी यह ज़िक्र किया गया तो स्वामीजी महाराज ने यह फ़रमाया कि हम चलकर देखेंगे, और दूसरे रोज़ स्वामीजी महाराज नये मकान में तशरीफ़ लाये, उसी तौर पर कि जैसे हफ़्ते अशरे बाद मेरी यानी लाला परतापसिंह की दरख़्वास्त पर हमेशा आया करते थे और पैसे और शीरीनी मददवालों कारीगरों को तक़सीम कर जाते थे तशरीफ़ लाये और उस नीम पर हार फूल चढ़ाकर रहने के मकान में तशरीफ़ ले गये, तब मौज ऐसी हुई कि वह दरख़्त उसी रोज़ से खुद ब खुद सूखने लगा और थोड़े अर्से में बिलकुल सूख गया, तब वहाँ से उखड़वा दिया

गया ॥

(७५) एक मरतबे का जिक्र है कि अजीज सुदर्शनसिंह हमारे छोटे लड़के ने अपना इरादा विलायत जाने का वास्ते तहसील इल्म के किया था इस वजह से कि जब वहाँ से पढ़कर आवेंगे तो उम्दा नौकरी मिलेगी, और इसी वास्ते कई बड़े अँगरेजों से बज़रिए राय मथुरादास तहसीलदार आगरा के मुलाक़ात की और विलायत का हाल ख़र्च वग़ैरह का सब दरियाफ़्त किया। उस वक्त में जो कोई कि विलायत जाने का इरादा किया करता था तो अँगरेज़ बहुत खुश हुआ करते थे तो जिन अँगरेज़ों से कि इन्होंने मुलाक़ात की थी उन्होंने ने इनके इरादे को ख़ूब पक्का कर दिया, तो इन्होंने इरादा मुसम्मम जाने का किया और फिर यह इरादा अपना हम लोगों पर जाहिर किया और यह हाल सब स्वामीजी महाराज से कहा गया तब स्वामीजी महाराज ने सुदर्शनसिंह से फ़रमाया कि जिस मतलब से तुम विलायत जाने का इरादा करते हो वह तरक्की और बिहबूदी तुम्हारी यहीं पर होगी, तुम इस का यकीन लाओ इस पर उन्होंने

अपना इरादा मंसूख कर दिया। उस हुक्म का ज़हूर अब साफ़ ज़ाहिर है, और यह भी फ़रमाया था कि तुम्हारी दीन दुनियाँ दोनों की सम्हाल यहाँ पर सब अच्छी तरह से होती रहेगी, यानी परमार्थ और दुनिया दोनों की बख़्शिश तुम को होगी, चुनाँचे उस परमार्थी दुनियावी बख़्शिश का हाल अब ज़ाहिर है। बल्कि शुरूही से कि जब छोटी उम्र थी तबही से परमार्थ की तरफ़ तवज्जह थी कि जब वे इलाहाबाद में वास्ते तहसील इल्म के गये हुए थे तो अपने रोज़मर्रा के हालात जैसे कि मन में तरंगें उठती थीं वह अपने दिल का सब सच्चा २ हाल लिखकर स्वामीजी महाराज के चरनों में भेजा करते थे, और जैसा कि स्वामीजी महाराज हुक्म भेजते थे उसकी तामील किया करते थे। उस वक्त में एक मरतबे स्वामीजी महाराज रोज़नामचा सुनकर बहुत खुश हुए और यह फ़रमाया था कि इस लड़के पर दया की जावेगी, चुनाँचे वह हालत अब ज़ाहिर है।।

(७६) वाज़ह हो कि जब स्वामीजी महाराज का आम सतसंग हुआ करता था, और चौबीस

पल्टन के सिपाही वगैरह कि जिनको स्वामीजी महाराज के चरनों में बहुत बिरह और प्रेम पैदा हो गया था कि जिन की ऐसी हालत थी कि बगैर दर्शन करे चैन नहीं पड़ता था तो अक्सर बगैर पूछे अपने अफसर के चले आया करते थे तो ऐसी मौज हुआ करती थी कि उन लोगों की गैरहाजिरी कभी नहीं लिखी गई, हाजिरी लेने वाला उनका नाम पुकारना भूल जाया करता था।।

(७७) पेशतर स्वामीजी महाराज शहर में तशरीफ़ रखते थे, और खैरात बहुत ज़्यादे होती थी, तब हर वक्त मंगता मकान को घेरे रहा करते थे। जब इसकी ज़्यादती हुई और हर वक्त मंगताओं की वजह से तकलीफ़ ज़्यादे होने लगी और ख़ास कर सतसंग में बहुत नुक़सान और ख़लल वाकै होने लगा, तब यह तजवीज़ हुई कि शहर के बाहर रहना चाहिये। और दूसरी ओर मौज से भी बाग़ बनवाने का इरादा हुआ। तब स्वामीजी महाराज ने सुखपाल पर सवार होकर, कि जिसको साधू उठाया करते थे, शहर के बाहर तशरीफ़ ले जाना शुरू किया, और शहर के गिर्द मुख़्तलिफ़ मुक़ामात

का मुलाहिजा फ़रमाया। तब एक मुक़ाम शहर के बाहर क़रीब तीन मील के फ़ासिले पर पसंद फ़रमाया, और उस जगह बाग़ की बुनियाद डाली गई, और बाग़ तैयार हुआ, और महाराज वहाँ रहते रहे और भजन व सतसंग वग़ैरह सब बाग़ में करते रहे।।

(७८) एक मर्तबे स्वामीजी महाराज बाग़ में सुबह के वक्त टहल रहे थे, और दो चार साधू सतसंगी भी महाराज के हमराह थे तब चेतनदास साधू ने स्वामीजी महाराज से दरमियान के ख़ाली मैदान की तरफ़ इशारा करके अर्ज की कि इस बीच के मैदान में कि जहाँ पर यह ऊँची ज़मीन है इस जगह पर आप के रहने के वास्ते कोठी तैयार होनी चाहिये, यह जगह इसके वास्ते बहुत उम्दा मौक़े की है। इस पर हुज़ूर दीनदयाल परमपुरुष पूरन धनी स्वामीजी महाराज ने फ़रमाया कि इस जगह गुरद्वारा बनेगा। इस अमर को सुनकर लोग ख़ामोश हो गये। इस पेशीनगोर्ड^१ को कोई न समझा कि क्या मतलब इस फ़रमाने से था। मगर

जब महाराज अंतरध्यान हुए, और महाराज की समाधि वहाँ पर तैयार हो गई तब सब को खयाल आया कि स्वामीजी महाराज का मतलब लफ़्ज़ गुरद्वारा के कहने का यह था, कि वहाँ पर समाधि बनेगी। सिवाय इसके कई दीगर इमारतें इस बाग में, यानी भजन घर, और सतसंग घर और भंडार घर, और साधुओं के रहने के वास्ते बहुत सी कोठरियाँ वगैरह वगैरह बनी हुई हैं। बहुतसी इन में से स्वामीजी महाराज ने अपने सामने ही बना ली थीं।।

(७९) बाग में करीब चालीस साधुओं के रहते थे। उनकी गुज़र के वास्ते माकूल इन्तज़ाम खाने पीने और दीगर ज़रूरियात का कर दिया गया था और चंद साधू अब भी रहते हैं। उनके वास्ते भी वही सूरत जारी है। वे सब लोग अपने भजन और सतसंगत में लगे रहते हैं।।

(८०) एक वक्ता का ज़िकर है कि जब स्वामीबाग तैयार हुआ, तो वहाँ के रहने वाले साधुओं में से एक साधू हंसदास कि जिनको शौक जंगल में फिरने और एकान्त में रहने का ज़ियादा था,

अक्सर जमना की तरफ़ चले जाया करते थे। एक रोज़ इत्तिफ़ाक़ से उस जगह पर आ निकले जहाँ राधाबाग़ की कुइया है। वहाँ मूँज बहुत खड़ी थी और कुइया के चारों तरफ़ मूँज का साया था, तब उन्होंने इरादा किया कि यहाँ अपना आसन जमावें। तो एक रोज़ स्वामीजी महाराज को उस तरफ़ हवा खिलाने ले गये और कुइया दिखलाई और कहा कि मेरा इरादा यहाँ रहने का है। वह कुइया टूटी हुई पड़ी थी और मलबे से अटी हुई थी। हंसदास साधू ने अर्ज की कि अगर हुक्म हो तो इसमें पानी हो सक्ता है। यह सुन कर स्वामीजी महाराज खामोश हो रहे। आठ दस महीने बाद जब एक रोज़ स्वामीजी महाराज साधुओं को लड्डू लुटा रहे थे, तब हंसदास जी को बुलाकर पूछा कि तुमने राधाबाग़ की कुछ मदद की, तब उन्होंने कहा कि महाराज मुझे नहीं मालूम कि राधाबाग़ कहाँ है, तब फ़रमाया कि उस जगह पर जहाँ तुमने हम को कुइया दिखलाई थी, राधाबाग़ बनेगा, और तुम जाकर वहाँ अपना आसन डाल दो। चुनाँचे हंसदासजी ने फ़ौरन हुक्म की तामील की और

वहाँ आसन जमा दिया, और दो चार रोज़ में कुइया को ऐसा दुरुस्त कर लिया कि आदमक़द उस में पानी हो गया। इस अर्से में अकाल पड़ गया, और लोगों ने अपने अपने पोहे और जानवर छोड़ दिये। तब हंसदासजी ने पानी की सेवा इख़्तियार की, और उस कुइया से इतना काम निकला कि हंसदास जी खुद दो दो सौ तीन तीन सौ पोहों को रोज़ उस कुइया से पानी निकाल कर पिलाते रहे। बादहू वहाँ पर बाग़ लगाने की तजवीज़ हुई।।

(८१) यह मुक़ाम बहुत रेतीली जगह में वाक़ै है। इस के इर्द गिर्द कुछ दूर तक सिवाय चन्द जंगली काँटेदार दरख़्तों और पूलों और सरपतों के और दरख़्त नहीं हैं और यह ज़मीन ऊसर है। एक रईस ने बहुत कोशिश की कि इस ज़मीन में बाग़ लगवावें और रुपया भी ख़र्च किया, मगर उनकी सब कोशिश रायगाँ हुई।।

(८२) इसी बाइस से चन्द लोगों ने स्वामीजी महाराज से भी अर्ज़ की कि यह ज़मीन ख़राब है दरख़्त न लगेंगे। इस पर महाराज ने फ़रमाया कि

नहीं, राधा बाग़ तो इसी जगह पर बनेगा। फिर बाग़ की बुनियाद डाली गई। स्वामीजी महाराज कभी २ सुखपाल में बैठ कर राधा बाग़ जाया करते थे, और दीगर साधुवान और सतसंगी भी जो महाराज के हमराह जाया करते थे बाग़ की तैयारी में अपने तन से मदद देते थे। गरज़ यह कि अब उसी जगह पर जोकि ऊसर थी, एक बड़ा बाग़ बहुत घने दरख़्तों का तैयार है और यही राधा बाग़ कहलाता है। यह बाग़ स्वामी बाग़ से आगे उसी सिम्त^१ में करीब एक मील के फ़ासिले पर वाकै है, इस बाग़ में भी राधाजी महाराज की समाध बनी हुई है।।

(८३) जब कि स्वामी बाग़ में मकानात बन रहे थे, और सब साधू सतसंगी मौजूद थे, उस वक्त में स्वामीजी महाराज ने फ़रमाया था कि हमारे दिल में ऐसा आता है कि यहाँ पर बड़ी २ भट्टियाँ बनें और बड़े २ कढ़ाये चढ़ाये जावें, और मालपूए और पूरी कचौरी और मिठाई वगैरह ख़ूब तैयार होवें, और तमाम इर्द गिर्द के गाँवों के लोगों

को खूब खाना खिलाया जावे, चुनाँचे वह मौज उस वक्त से अब तक ज़हूर में आ रही है।।

(८४) एक सतसंगी कि जिसका नाम जानकी प्रसाद था बहुत प्रेमी था, उसको स्वामीजी महाराज के दर्शन नेत्र खुले हुए भजन के वक्त हुआ करते थे। मगर अंतरध्यान होने के एक साल पेशतर से दर्शन नेत्र बन्द होकर होने लगे। वह इलाहाबाद में था, उसने सुदर्शनसिंह से कहा कि तुम हुज़ूर साहब से इसकी वजह दरियाफ़्त करो। जब सुदर्शनसिंह ने हुज़ूर साहब से दरियाफ़्त किया, तो उन्होंने फ़रमाया कि यह बात स्वामीजी महाराज से ही दरियाफ़्त करो। फिर रात को कि जिसके सबेरे वह अंतरध्यान हुए, जानकी प्रसाद ने स्वामीजी महाराज से दरियाफ़्त करके सुदर्शनसिंह से कहा कि मैंने स्वामीजी महाराज से वह बात दरियाफ़्त की थी, उन्होंने फ़रमाया कि नेत्र बंद करके दर्शन देने से यह मतलब था कि हम अब कल सुबह अंतरध्यान होने वाले हैं तुम को इस अमर की इत्तिला दी गई थी।।

(८५) हुज़ूर स्वामीजी महाराज ने दो बरस

पेशतर अंतरध्यान होने से, हुज़ूर साहब से फ़रमाया था, तब उन्होंने बहुत प्रार्थना की तब मंज़ूर किया गया था कि हुज़ूर साहब से फ़रमाया कि बाद पाँच रोज़ के हम देह छोड़ेंगे, इस पर हुज़ूर साहब सुस्त हुए और अफ़सोस करने लगे, और फिर अर्ज़ किया कि अभी ऐसी मौज न फ़रमाई जावे तो सब जीवों पर बड़ी दया होगी। इस पर हुज़ूर स्वामीजी महाराज ने फ़रमाया कि यह देह जरजरी हो गई है इसका रखना अब मंज़ूर नहीं है। फिर राय साहब ने कई बार यह प्रार्थना करी कि अभी कुछ दिन तो और दया होवे, इस पर महाराज ने पंद्रह रोज़ के वास्ते देह कायम रखने को क़बूल फ़रमाया, और उसी वक्त यह भी हुक्म दिया कि आइन्दा को फिर ऐसी दरख़्वास्त न करना क्योंकि अगर इनकार करते हैं तो हमारा दिल इनकार करने को भी गवारा नहीं करता, और इस देह का रखना भी अब किसी तरह मुनासिब नहीं मालूम होता है और फिर १५ रोज़ बाद अंतरध्यान हुए।।

(८६) मालूम होवे कि वाकिआ मुफ़स्सलै ज़ैल हुज़ूर स्वामीजी महाराज के अंतरध्यान होने के

बाद का है। हुज़ूर स्वामीजी महाराज बुक्की जी को बाद अंतरध्यान होने के प्रत्यक्ष नज़र आते थे। एक रोज़ बुक्कीजी ने गुरद्वारे में सुबह के छः बजे के करीब हुज़ूर स्वामीजी महाराज से अर्ज़ की कि सब साधों पर दया करो तब हुज़ूर स्वामीजी महाराज ने फ़रमाया कि दया किस पर की जावे, कोई दया का लेने वाला हो तो दया की जावे, देखो सब साधू बाग़ में पड़े सो रहे हैं, और सिर्फ़ बिमलदास और दयालदास भजन में बैठे हैं, सोते हुए पर क्या दया की जावे। उसी रोज़ शाम को जब भारासिंह और परमानंद साधू पानी लेकर बाग़ से शहर में पहुँचे, तब बुक्कीजी ने भारासिंह से पूछा कि आज छः बजे भजन में कौन २ साधू बैठे थे तब भारासिंह ने कहा कि हमको मालूम नहीं है हम तो सोते थे। तब बुक्कीजी ने कहा, कि आज स्वामीजी महाराज फ़रमाते थे कि सिर्फ़ दो साधू बिमलदास और दयालदास छः बजे भजन में बैठे हैं, और तुम कहती हो कि दया करो, दया किस पर की जावे सब तो सो रहे हैं। जब रात का सतसंग शुरू हुआ तब साधुओं से दरियाफ़्त किया गया, कि आज

भजन में कौन कौन छः बजे बैठे थे। तो सिर्फ़ बिमलदास और दयालदास ने कहा कि हम बैठे थे, और सनमुखदास बड़े महंत ने कहा कि हम सात बजे बैठे थे। और इसी तरह किसी ने कोई वक्त बतलाया और किसी ने कोई वक्त कहा, मगर छः बजे के बैठने वालों में से सिर्फ़ दो ही निकले।

(८७) एक मर्तबे एक पंडितजी साहब काशीजी से चर्चा करने के वास्ते आगरे में आये थे और स्वामीजी महाराज से मज़हब के बारे में चर्चा शुरू हुई, और इस क़दर तवालत को पहुँची कि सात दिन व रात जारी रही, सिर्फ़ ज़रूरियात से फ़ारिग़ होने के लिये बन्द होती थी। मुबाहिस्सा हर पहलू मज़हब पर हुआ। फिर स्वामीजी महाराज ने फ़रमाया कि अब ग्रन्थ साहब का पाठ होगा, आप अर्थ फ़रमाइये, तब पंडित जी साहब ने कहा कि नहीं आप ही फ़रमाइये। तब स्वामीजी महाराज ने ऐसे अर्थ अपनी शीरी ज़बान से फ़रमाये, कि पंडितजी हैरत व आश्चर्य में आ गये, और कहने लगे कि ऐसे गूढ़ अर्थ तो हमने कभी नहीं सुने थे। और फिर ऐसे मौतकिद हुए कि स्वामीजी महाराज

से उपदेश राधास्वामी मत का लिया, और कुछ अर्से तक सतसंग व सेवा करते रहे।।

(८८) स्वामीजी महाराज ने जो बानी तसनीफ़ की है, वह आम फ़हम और सलीस ज़बान में संत मत के ऊँचे से ऊँचे ख़यालात को बयान करती है। ज़ाहिर है कि संतमत सब से आला^१ दर्जे का मत है, और उसमें सब से ऊँचे धाम की महिमा की गई है। स्वामीजी महाराज ने सत्तलोक और राधास्वामी धाम की महिमा का इज़हार ऐसी आसान इबारत में किया है, कि जिस को नाख़्वाँदा^२ मर्द और औरत बख़ूबी समझ सकते हैं, और मामूली मतलब और मानी समझने के लिये किसी के तशरीह^३ और अर्थ की ज़रूरत नहीं है। सब संतों की जो कि कलियुग में प्रगट हुए यह कोशिश रही कि अपनी बानी आसान और वक्त़ की बोल चाल की ज़बान में तसनीफ़ करें, लिहाज़ा उन्होंने हिन्दी भाषा को पसंद किया जैसा कि कबीर साहब ने फ़रमाया है,

दोहा

संसकिरत है कूप जल, भाषा बहता नीर।
भाषा सतगुरु सहित है, सतमत गहिर गँभीर।।

इस वजह से स्वामीजी महाराज ने बानी बहुत ही आसान इबारत में बयान की है।।

(८९) स्वामीजी महाराज को एक बार बहुत सी भीड़ भाड़ से नफ़रत हुई, और एकान्त रहना कुछ अर्से के वास्ते पसन्द किया, और कुछ सेवकों की बिरह का इम्तिहान करना भी मंज़ूर था। तब यह हुक्म दिया कि हमारे पास बग़ैर इजाज़त के कोई न आवे, मगर हुज़ूर साहब को बड़ी तड़प उठी, और बग़ैर दर्शन किये कल न पड़ा। तब पड़ोस के मकान में होकर वे स्वामीजी महाराज के दर्शनों के वास्ते जा पहुँचे। जब स्वामीजी महाराज ने इन को देखा तो फ़रमाया कि बग़ैर इजाज़त तुम क्यों आये, तुमने हमारा हुक्म क्यों नहीं माना? तब उन्होंने अर्ज की कि सिर्फ़ दर्शनों के वास्ते आया हूँ, तब स्वामीजी महाराज ने एक खड़ाऊँ मारी और कहा कि चले जाओ। तब राय साहब ने फ़ौरन खड़े होकर और हाथ जोड़ कर मत्था टेका

और क़सूर की माफ़ी चाही और अर्ज किया कि आइन्दा ऐसी हुक्म-अदूली हरगिज़ नहीं होगी। तब क़सूर माफ़ फ़रमाया और दया का हाथ सिर पर रक्खा। इस बरतावे में सम्पूरन गुरुमुख अंग प्रगट दीखता है, क्योंकि बग़ैर सच्चे और पूरे गुरुमुख के किसी की ताक़त नहीं कि इस तौर का बरतावा कर सके। और दुनियादारों का यह हाल है कि अगर उनका क़सूर बयान करो तो नाराज़ होते हैं बल्कि सतसंग में आना भी बंद कर देते हैं और इसी वजह से वे ख़ाली रहते हैं।

(९०) एक मर्तबे का ज़िकर है कि साधू कँवलदास ब्राह्मण और भजनदास से जो कि जमना किनारे के कुँए से पानी ठेले में भरकर स्वामीजी महाराज के वास्ते लाया करते थे इत्तिफ़ाक़न घटवालों से परशादी खाने पर तकरार हुई कि स्वामीजी महाराज सबको परशादी खिलाते हैं इस वजह से हम इस कुँए से तुम को पानी नहीं भरने देंगे। तब साधुओं ने कहा कि यह कुँआ तुम्हारा नहीं है जो तुम मना करते हो तुमको क्या इख़्तियार है कि हम को पानी न लेने दो, कुँआ इसी वास्ते

होता है कि जो चाहे सो पानी भर ले जावे, और कहा कि परशादी हम खाते हैं तुमसे तो नहीं कहते कि तुम खाओ। और हम तो पानी भर कर ले जावेंगे। इस पर वह आमादा लड़ाई के लिये हुए और सख्त कलामी करने लगे। तब कँवलदास साधू ने लाचार होकर, एक थप्पड़ एक घटवाले को मारा। इस पर और लोग जमा हो गये और घटवाले से कहा कि तुम्हारा फिसाद करना ग़लत है। दोनों साधू फिर पानी ठेले में भर कर ले आये, और यह हाल सब स्वामीजी महाराज से बयान किया, और कँवलदास साधू बहुत गुस्से में भरा हुआ था उसका इरादा घटवालों से झगड़ा करने का फिर था। तब स्वामीजी महाराज ने फ़रमाया कि साधुओं का काम झगड़ा करने का नहीं है बल्कि क्षमा और बरदाश्त करने का है, मगर उस को शान्ती नहीं हुई। उस के दिल में कुछ अहंकार इस अमर का ज़ियादा था कि स्वामीजी महाराज के भाई और हुज़ूर साहब और और सेवक मुअज्जिज़ ओहदों पर हैं और करीब बारह तेरह सौ रुपये माहवारी की आमदनी है, और भतीजे उनके आगरे

के तहसीलदार हैं, तो इस वजह से हम घटवालों को ख़ूब ज़लील करके सज़ा दिलावेंगे। तब स्वामीजी महाराज ने फ़रमाया कि तुम यहाँ किस वास्ते आये हो, तुम साध बनने आये हो या अहंकार और क्रोध को काम में लाकर ग़रीबों को दुख देने के वास्ते आये हो, और यह दोहा फ़रमाया-

॥ दोहा ॥

भलयन से भला करन, यह जग का ब्योहार।

बुरयन से भला करन, ते बिरले संसार ॥

और यह ज़िकर महाराज तुलसी साहब का कँवलदास वग़ैरह को सुनाया, कि एक मर्तबे महाराज तुलसी साहब जिन्हों ने कि मूर्ति पूजा वग़ैरह की पोल ख़ूब निकाली है, शहर हाथरस में किसी सेवक के मकान से बाज़ार में होकर जाते थे। चूँकि वहाँ के बाशिन्दे बवजह खंडन मूर्ति पूजा वग़ैरह के ईर्षा रखते थे, तो वे लोग और बहुत से लड़के जमा होकर तुलसी साहब के पीछे २ तालियाँ बजाते हुए और बकवाद करते हुए और कंकड़ फेंकते हुए चले आते थे, कि इत्तिफ़ाक़न एक दो कंकड़ महाराज के क़रीब आनकर पड़े, तब महाराज गिरधारी दासजी जो कि उनके ख़ास प्रेमी चले थे,

और बराबर २ चले जाते थे उन को निहायत गुस्सा आया और उनकी लाल आँखें हो गई और उन्होंने चाहा कि वे लौटकर मुक़ाबला करें। उसी वक्त तुलसी साहब महाराज ने गिरधारी दास जी को ख़ूब डाँटा और यह फ़रमाया कि दुनियादारों ने भक्तों और फुकराओं के साथ बड़ी सख़्तियाँ की हैं, यहाँ तक कि खाल इँचवाई है और गर्दन काट ली है, और उन्होंने एवज़ लेना नहीं चाहा, तो यह क्या साधपन है कि इतनी सी ही करतूत में ऐसे गुस्से में आगये, ख़बरदार और होशियार हो। यह सुन कर महाराज गिरधारी दास जी को शान्ती हो गई और अपने मकान को चले आये। जब यह बचन कँवलदास साधू को सुनाया गया, तब उस का भी गुस्सा जाता रहा, और स्वामीजी महाराज के चरनों में उस ने मत्था टेका ओर अर्ज की कि जैसा हुक्म होवे वैसा किया जावे तब महाराज ने फ़रमाया कि तुम दोनों दो दो रुपये ले जाओ, और जिन घटवालों से कि फ़िसाद हुआ है उनकी नज़र करो और उनके क़दमों पर मत्था टेको और क़सूर माफ़ करवाओ, चुनाँचे उन्होंने ने ऐसाही किया तब

तो घटवाले बहुत खुश हुए और कहा कि हम स्वामी जी महाराज के दर्शन जरूर करेंगे, और रात के सतसंग में आवेंगे, चुनाँचे ऐसा ही हुआ कि वे सतसंग में आये, और बड़ी दीनता से अर्ज किया कि महाराज हम क़सूरवार हैं और आप पूरे संत सतगुरु हैं, हमारा क़सूर माफ़ होवे, तब उनका क़सूर माफ़ किया गया। और चूँकि परशादी लेने पर इस क़दर बख़ेड़ा हुआ था, लिहाज़ा परशादी का हाल मुख़्तसर तौर पर यहाँ बयान करना लाज़िम आया।

अब ज़ाहिर हो कि यह परशादी की रसम आम मज़हबों में और ख़ास कर हिन्दुओं में हर जगह पर क़दीम से जारी है, क्योंकि हर एक मंदिर में देखने में आता है, कि जब खाना तैयार होता है, तो खानेवाले पेशतर अपने मत के आचार्य की मूरत के सामने भोग लगाते हैं, तब वह परशाद आप भी खाते हैं, और औरों को भी बाँटते हैं। तो इससे ज़ाहिर होता है कि जब वे आचार्य या गुरु प्रत्यक्ष मौजूद होंगे, तब पहिले वे परशाद पा लेते होंगे तब पीछे वह परशादी तक़सीम की जाती होगी। मालूम होवे कि जगन्नाथजी में कुल खाना

दाल रोटी व कढ़ी व चावल व खिचड़ी वगैरह २ सब एक जगह पर तैयार होता है, और फिर वह सब खाना जगन्नाथजी के मंदिर में रक्खा जाता है, और भोग लगाया जाता है, और जब भोग लग जाता है, तब सब ज्ञात के जात्री हिन्दू एक जगह बैठ कर आपस में मिल कर के खाते हैं। और उसी भोग के सामान को मंदिर के दूकानों पर फ़रोख़्त करने के वास्ते दूकानदारों को दिया जाता है, और बहुत से जात्री दूकानों पर जाकर, पहिले ख़रीदने के हर एक चीज़ को अपने हाथ से हर बरतन में से लेकर, उसी जूँटे हाथ से चखते चले जाते हैं, बल्कि बाज़े पंडा दूकानदार कभी २ अपने हाथ से भी उस परशाद में से लेकर जात्री के मुंह में चखा देते हैं और कहते हैं कि यह अच्छा है इसको ख़रीदो और जात्री उसको ख़रीद कर खाते हैं। अब ग़ौर करो कि वह परशाद बीसों आदमियों का जूँटा हो गया उसको बड़ी खुशी और भाव से ग्रहण करते हैं और उससे अपनी नजात समझते हैं। तो इस बयान मज़कूरै बाला से ज़ाहिर हुआ कि परशादी की रसम वहाँ पर भी जारी है और जो कुछ कि परशाद जूँटा जात्रियों के खाने से बच

रहता है वह सब पंडे अपने घर को ले जाते हैं और अपने कुनबे को खिलाते हैं। और वही सब का जूँठा परशाद जात्री लोग अपने २ घर को ले जाते हैं और वहाँ अपने रिश्तेदारों व मुलाक़ातियों वगैरह को बाँटते हैं और वह लोग बड़े भाव से उसको खाते हैं। और जगन्नाथ में यह भी होता है कि जब जात्री लोग खा चुकते हैं और जो कुछ कि बच रहता है उसको लोग बड़े भाव और प्रीति से लूट ले जाते हैं और अपने रिश्तेदारों को तक़सीम करते हैं इस से साबित हुआ कि वे कुल की परशादी खाते हैं। तब ख़्याल करो कि गुरु और महात्माओं की परशादी तो निहायत उत्तम और पाक है और वह अंतःकरण को शुद्ध करती है और गुरु की प्रीति बढ़ाती है। तो बमुक़ाबिले मूरत और आम लोगों के चैतन्य पुरुष और मालिक के प्यारे संतों और भक्तों की परशादी लेना तो ज़रूर बेहतर है और जोगियों में भी दस्तूर जारी है कि जब कोई गृहस्थी वगैरह उनका चेला होता है तब वह बड़े भाव और प्रीति से उनकी उच्छिष्ट खाता है, और वे जब शराब पीते हैं तो पीछे से उसी प्याले में से सेवक परशादी लेकर पीता है। और इसी तरह से

शंका ढाल में भी सब मिलकर खाते हैं। और कुल जातों के लोग जो तमाशबीनी करते हैं वह दिन रात मुसलमानी ईसायन या कोई जात की स्त्री हो उसके यहाँ का खाना और पानी खाते पीते हैं और बल्कि उसको साथ बैठा करके उसके साथ मिलकर खाते हैं और उसको शराब पिलाते हैं और उसी पियाले में बची हुई शराब को आप पीते हैं और उसके लब से अपना लब लगाते हैं। ऐसी खराब करतूतों पर भी कोई जात वाले उससे परहेज़ नहीं करते हैं और गुरु और संतों की परशादी को निन्दते हैं। बड़े अफ़सोस की बात है और आफ़री^१ है ऐसी समझ पर कि गुरु और संत की क़दर कुछ न जानी और मुफ़्त में निंदक बनकर पाप कमाया। इसी तरह से बहुत से ऊँची जात वाले आदमी गोश्त और शराब और डबल रोटी वगैरह खाने के वास्ते डाकबँगला और होटलों में जाकर वह खाना कि जो मुसलमान बावरची ने तैयार किया है खाते हैं। बल्कि बाज़ी ऐसी चीजों को कि जो अंगरेज़ों के खाने की तश्तरी में साबित बच रहती हैं खानसामाँ लोग इन साहबों की तश्तरी में रख देते हैं और

उसको नई रोशनी वाले साहब खा आते हैं और उनसे कोई एतराज नहीं करता और उनके साथ खाना और हुक्का पीना जारी रखते हैं, कि जिस में हर एक का लब लगता है। मालूम होवे कि वेद शास्त्र के हुक्म के मुवाफ़िक़ पिछले वक्तों में लोग ब्रह्मचर्य धारण करते थे, और बराबर गुरु के पास उनकी सेवा और टहल में रहते थे और जब वे खाना खा चुकते थे तब उसी बर्तन में कि जिस में गुरु साहब ने खाना खाया है जो कुछ उच्छिष्ट बचती थी वही खाना यानी परशादी लेते थे। कितने अफ़सोस और नादानी की बात है, कि वे लोग जो परशादी की निंदा करते हैं, वे रात दिन चूहों बिल्लियों कुत्तों मक्खियों चींटियों चिड़ियों कउओं मैनाओं तोतों वगैरह २ जानवरों की खाई हुई चीज़ों को खाते हैं, और गुरुभक्तों को दोष लगाते हैं, कितनी भारी ग़लती करते हैं, और पापी और दोषी होते हैं, बक़ौल तुलसीदासजी -

ऐसी चतुरता पै छार।

गुरु प्रसाद में छूत लावत, करत लोकाचार।
 नारि का मुख धाय चूमत, अधर लिपटी लार।
 संत जन से द्रोह राखत, नात साढू सार।
 तुलसी ऐसे पतित जन को, तजत न कीजे बार।

और दीगर सबूत परशादी की रसम का कि यह रसम हमेशा से जारी चली आती है यह है, कि ब्राह्मणों, खत्रियों और दीगर जातों में कि जिनके यहाँ यज्ञोपवीत की रसम है, चौदह ब्राह्मणों के लड़कों को न्यौता देते हैं, और यह लड़के बरुवे कहलाते हैं, और जब सब सामान पत्तल में परोस दिया जाता है, तब जिस लड़के का कि जनेऊ हुआ है वह थाली लेकर उन बरुओं से उनकी उच्छिष्ट माँगता है और वे उसको पूरियों में से टुकड़े तोड़ कर और दूध में भिगोकर, जनेऊ वाले लड़के की थाली में डाल देते हैं। वे बरुवे गुरु नहीं हैं मगर गुरु के रिश्तेदार और जात के होते हैं। तब सोचो और बिचारो कि गुरु की परशादी लेना किस क़दर मुनासिब और फ़र्ज़ है। अब इस रसम परशादी को भरमियों और करमियों ने किस क़दर बदल दिया है कि बएवज़ इसके कि वे बरुओं को पेशतर खाना खिलावें और बाद अज़ाँ उन से परशादी थाली में लेकर जनेऊ वाला खावे, उलटी रसम जारी करदी है, कि पेशतर टुकड़े पूरी के माँग लेते हैं, उसकी वजह यह है कि जिनको लोग

न्योता देकर खिलाते हैं, वे खुद भूले भटके और मालिक की इबादत और बंदगी से बेनसीब हैं, यानी अपने करम धरम से भूले हुए हैं, वे खुद गुरुवाई के लायक नहीं हैं, तो ऐसे गाफिलों की जूठन कौन खावे।।

आम तौर पर यह देखने में आया है कि अक्सर जानवरों या मनुष्यों में उनके लब में खास असर है, जैसे कि मनुष्य अपने लब से फोड़े फुन्सी और दाद और ज़ख़म वगैरह को अच्छा कर लेते हैं और कुत्ता अपने लब से अपने ज़ख़म को चंगा कर लेता है, और गाय भैंस वगैरह जानवर अपने बच्चों को चाट कर ताक़त देते हैं। फिर जब कि आम मनुष्यों और जानवरों के लब में इस क़दर असर अमृत का है, तो संत सतगुरु और साधगुरु और प्रेमी सतसंगी और अभ्यासियों के लब में जिनकी धारा अमृत के भंडार और ऊँचे मुक़ाम से आती है ज़रूर असर होना चाहिये। चूँकि हम देखते हैं कि बुख़ार और और बीमारियों का असर दूसरे लोगों को जो बीमार से मेल रखते हैं हो जाता है, तो संतों और भक्तों की ज़बान का असर

कि जिनकी ज़बान पर सीतलता और अमी का असर रहता है क्यों नहीं होगा, उनकी ज़बान का असर भी जरूर होगा।

दुनिया के लोग बिचार को काम में नहीं लाते हैं वना संत सतगुरु वगैरह की परशादी लेनेवालों पर तान न मारते। गौर करके देखो तो वे लोग कितने जानवरों की परशादी रोज़मर्रे पा रहे हैं जैसे चिड़ियाँ मोरी में से कीड़े बीनती हुईं और खाती हुईं उसी चोंच से चौके में से रोटी का आटा नोंच २ कर ले जाती हैं, इसी तरह से चूहे बिल्ली और कउवे वगैरह भी पानी को जूँठा करते हैं, और खाने की चीज़ों को तोड़ २ कर खाते हैं, और परशादी करके छोड़ जाते हैं। हलवाई की दूकान में बिल्ली व चूहे थोड़ा और बहुत मिठाई को जूँठा कर देते हैं। गड़ेरियाँ सिंघाड़े और तरकारी वगैरह कुँजड़े अपने पानी से तर करते हैं जो एक नदोले में भरा रहता है, और उसमें वे और उनके लड़के बाले हाथ धोते हैं और अक्सर उसी में से पानी लेकर पी लेते हैं और वह पानी इन सब चीज़ों पर छिड़का जाता है, शहद मक्खियों की परशादी है

कि जिसको सब लोग खाते हैं। जो साहब कि परशादी की निंदा करते हैं उनसे पूछना चाहिये कि ज़रा गौर करके जवाब दो कि कितने जानवरों का जूँटा आप खाते हैं, यहाँ तक कि गाय का गोबर और बछिया का पेशाब पीकर अपने तर्ई पवित्र समझते हैं, और संत सतगुरु और भक्तजनों से इस क़दर परहेज़ करते हैं और प्रेमी जीवों को कि जो अपने चैतन्य पुरुष गुरु की परशादी लेने से बड़भागता समझते हैं उनको निंदते हैं तो क्या मुँह लेकर तान मारते हो और मालिक के प्यारे भक्तजनों और साध संतों से अभाव रखते हो। बड़े २ महात्मा जो पिछले वक्त में हुए, और जिनको कुल हिन्दू बड़ा मानते हैं, और पंडित और ब्राह्मण जिनकी मूर्ति की परशादी और चरनामृत लेते हैं और उनको अपना उद्धार और मोक्ष करता मानते हैं उनका हाल नीचे लिखा जाता है। बशिष्टजी गनिका के पुत्र हुए, व्यासजी मछोदरी से पैदा हुए, नारदजी व सूत पुरानिक दासी सुत थे, रामचन्द्र जी ने भीलनी की परशादी खाई यानी जूँटे बेर खाये, और जिन पंडितों और भक्तों ने कि उसका

नीची ज़ात के सबब से निरादर किया था, उन्हीं से महाराज ने उसका आदर और भाव करवाया, और उसीके चरन ताल में धुलवाकर उसके जल को जो सड़ गया था शुद्ध करवाया। भक्त और प्रेमी मालिक के ऐसे प्यारे होते हैं, तो हम सब को उनके चरनों में प्रेम लाना चाहिये, और उनकी परशादी से अंतःकरण की शुद्धी समझनी चाहिये। सुपच भक्त को जो ज़ात के भंगी थे कृष्णजी ने पांडवों के यज्ञ में युधिष्ठिर को भेजकर बुलवाया, और द्रोपदी के हाथ से भोजन करवाकर उनको खाना खिलाया, तब घंटा बजा और यज्ञ सुफल हुआ-

कौल

साहब के दरबार में, केवल भक्ति पियार ॥
 केवल भक्ति पियार गुरु भक्ती से राजी ॥
 तजा सकल पकवान खाया दासी सुत भाजी ॥
 राजा युधिष्ठिर यज्ञ बटोरा जोरा सकल समाजा ॥
 मरदा सब का मान सुपच बिन घंट न बाजा ॥
 पलटू ऊँची ज़ात का, मति कोइ करो अहंकार ॥
 साहब के दरबार में, केवल भक्ति पियार ॥

कृष्णचन्द्रजी ने अहीर के घर में परवरिश पाई

और रामचन्द्रजी क्षत्री थे उनकी मूर्ति की पूजा की जाती है और चरनामृत व परशादी सब मन्दिरों में तकसीम होती है, ब्राह्मण और कुल ज्ञातवाले लेते हैं और उनका इष्ट बाँधकर उनका सुमिरन और ध्यान करते हैं और उससे अपनी नजात मानते हैं-

झूलना

ब्रह्मा औलाद कँवल सेती ।
 दादूर से माड़ा माड़िया जी ।
 श्रृंगी ऋषि को तो मृगनी जना ।
 किरनी से व्यास को जानियाजी ॥
 बालमीक की आदि बाँबी से है ।
 शंकर पिता को मानिया जी ।
 कबीर इतने आचारजों में ।
 कहो ब्राह्मन कौन बखानिया जी ॥

॥ दोहा ॥

कोटि २ एकादशी, परशादी का अंस ।
 जिन के यह परतीत है, ते शिष हैं हरिबंस ॥

राधास्वामी दयाल की दया राधास्वामी सहाय

बचन जोकि स्वामीजी महाराज ने आखिर रोज़ पेशतर अन्तरध्यान होने के, वास्ते हिदायत साधुओं व सतसंगियों व सतसंगिनों के खास ज़बान मुबारक से फ़रमाये-तारीख़ १५ जून सन् १८७८ ई. मुताबिक असाढ़ बदी १ पड़वा सम्बत १९३५ रोज़ शनिश्चर वक्त अलरसुबह।

॥ बचन १ ॥

चंदरसैन सतसंगी जोकि हर पूनों को मौज़े कुरसंडे से वास्ते दर्शन हुज़ूर स्वामीजी महाराज के आता था उसको स्वामीजी महाराज ने पास बुलाकर फ़रमाया कि तुम बैठ जाओ और दर्शन ख़ूब ग़ौर से करलो और इस सरूप को अपने हिरदे में रखलो क्योंकि दूसरी पूनों को तुमको दर्शन न होंगे तुम्हारी भक्ती पूरन हुई ॥

॥ बचन २ ॥

वक्त ८ बजे सुबह के स्वामीजी महाराज ने फ़रमाया कि अब चलने की तैयारी है इसके बाद महाराज ने सुरत चढ़ाई और सब भास खँच लिया सिर्फ़ सफ़ेद ढेले आँखों के नज़र पड़ते थे और बदन काँपने लगा और नाखून हाथों व पैरों के पीले

हो गये थे फिर पाव घंटे के बाद सुरत उतारी और उस वक्त यह फ़रमाया कि अब मौज फिर गई अभी देर है तब लाला परतापसिंह ने पूछा कि कब की मौज है उस पर फ़रमाया कि बाद दोपहर के।

॥ बचन ३ ॥

फिर भारासिंह साधू और सतसंगियों ने कुछ रुपया भेंट करना शुरू किया और बंदगी करने लगे उस पर लाला जगन्नाथ खत्री पड़ोसी कहने लगे कि इस वक्त महाराज को ध्यान अंतर में लगाने दो रुपया पेश करने का यह वक्त नहीं है तब स्वामीजी महाराज ने उनकी तरफ़ मुतवज्जह होकर यह फ़रमाया कि ध्यान इसका नाम है कि जब चाही सुरत पहुँचादी और जब चाही तब उतारली और हमने तो डेरे रात को ही पहुँचा दिये और सुरत सत्तपुरुष की गोद में पहुँचादी मगर तुम लोगों से कुछ बचन कहने को उतर आये हैं।

॥ बचन ४ ॥

फिर यह फ़रमाया कि तुम जानते हो कि मेरी ६ बरस की उमर थी जब से मैं परमार्थ में लगा हूँ तब यह अभ्यास पक्का हुआ है और यह दृष्टान्त फ़रमाया कि कच्चा पैराक हो उसके डूबते वक्त कहो कि अब तू पैर तो उस वक्त वह क्या पैरेगा

वह तो डूबेहीगा और जो लड़कपन से पैरना सीख रहा है उसको दरिया में डाल दोगे तो वह नहीं डूबेगा और यह देह तो खलड़ी है यह तो किसी की भी नहीं रही है इसका क्या है और जिंदगी भर का भजन सुमिरन सिर्फ़ इसी वास्ते है कि इस वक्त न भूले इस वास्ते ऐसा नाम का अभ्यास करो कि चलते फिरते नाम न भूले ।।

॥ बचन ५ ॥

फिर स्वामीजी महाराज ने राय शालिगराम और कुल साधुओं व सतसंगियों व सतसंगिनों की तरफ़ मुतवज्जह होकर फ़रमाया कि जैसा मुझको समझते हो वैसा ही अब राधाजी को समझना और राधाजी और छोटी माताजी को बराबर जानना ।

॥ बचन ६ ॥

फिर राधाजी महाराज को हुकम दिया कि शिबो और बुक्री और बिशनो को पीठ न देना ।।

॥ बचन ७ ॥

सनमुखदास को फ़रमाया कि इसको सब साधों का महन्त किया और यह फ़रमाया कि ऐसी महंती नहीं कि जैसी दुनिया में जारी है यानी सनमुखदास और बिमलदास साधों के अफ़सर हुए

और इन्तिज़ाम और बंदोबस्त साधों का इनके तअल्लुक रहेगा और बाग़ में ठहरें और बाग़ का मालिक परतापा ।

॥ बचन ८ ॥

फिर फ़रमाया कि गृहस्थी अपनी पूजा साधों से न करावें ॥

॥ बचन ९ ॥

फिर रद्धी बीबी ने पूछा कि हमारे वास्ते किस को तजवीज़ किया है इस पर फ़रमाया कि गृहस्थियों के वास्ते तो राधाजी और साधों के वास्ते सनमुखदास ॥

॥ बचन १० ॥

स्वामीजी महाराज ने फ़रमाया कि गृहस्थी औरतें बाग़ में जाकर किसी साधू की पूजा और सेवा न करें इन सब को चाहिये कि राधाजी के दर्शन और पूजा करें । फिर फ़रमाया कि शेर और बकरी को एक घाट पानी मैं ने पिलाया है और किसी का काम नहीं है कि ऐसा करे ॥

॥ बचन ११ ॥

फिर बीबी बुक्की ने अर्ज़ की कि स्वामी जी मुझ को भी अपने साथ ले चलो, इस पर फ़रमाया कि तुम घबराओ मत तुम को जल्दी बुलालेंगे तुम

अंतर में चरनों की तरफ़ जोर देना ॥

॥ बचन १२ ॥

फिर लाला परतापसिंह ने अर्ज किया कि मुझ को भी अपने संग ले चलो इस पर फ़रमाया कि तुम से अभी बहुत काम लेना है बाग़ में रहोगे और सतसंग करोगे और कराओगे ॥

॥ बचन १३ ॥

फिर सुदर्शनसिंह ने पूछा कि जो कुछ पूछना होवे तो किस से पूछें उस पर फ़रमाया कि जिस किसी को पूछना होवे वह शालिगराम से पूछे ॥

॥ बचन १४ ॥

फिर लाला परताप सिंह की तरफ़ मुतवज्जह होकर फ़रमाया कि मेरा मत तो सत्तनाम और अनामी का था और राधास्वामी मत शालिगराम का चलाया हुआ है इसको भी चलने देना और सतसंग जारी रहे और सतसंग आगे से बढ़कर होगा ॥

॥ बचन १५ ॥

फिर फ़रमाया कि सब सतसंगी ख़्वाह गृहरथी या भेष किसी तरह न घबरावें मैं हर एक के अंग संग हूँ और आगे को सब की सम्हाल पहिले से बिशेष रहेगी ।

॥ बचन १६ ॥

फिर फ़रमाया कि कलजुग में और कोई करनी नहीं बनेगी केवल सतगुरु के स्वरूप का ध्यान और नाम का सुमिरन और ध्यान नाम का बनेगा ॥

॥ बचन १७ ॥

लाला परतापसिंह ने अर्ज किया कि शब्द खुले इस पर फ़रमाया कि धुन का सुनाई देना और उसमें आनन्द का प्राप्त होना यही शब्द का खुलना है ॥

॥ बचन १८ ॥

फिर स्वामीजी महाराज ने राधाजी की तरफ़ मुतवज्जह होकर फ़रमाया कि मैंने स्वार्थ और परमार्थ दोनों में क़दम रक्खा है यानी दोनों बरते हैं सो संसारी चाल भी सब करना और साधों को भी अपनी रीति करने देना ॥

॥ बचन १९ ॥

फिर स्वामीजी महाराज सहन में से भीतर कमरे के तशरीफ़ ले गये और क़रीब पौने दो बजे बाद दोपहर के अंतरध्यान हुए ॥

राधास्वामी दयाल की दया

राधास्वामी सहाय

ज़िकर है कि एक सिख चौबीस नम्बर पलटन का कि जिसने स्वामी जी महाराज से उपदेश लिया था और सरधा भी राधास्वामी दयाल में किसी क़दर आ गई थी और मांस खाना और शराब पीना भी उस ने छोड़ दिया था मगर निन्दकों के बहकाने से वह फिर राधास्वामी दयाल की तरफ़ से बे परवाह हो गया था और मांस शराब फिर खाने लगा था और सुरत शब्द अभ्यास की जुग़्ती भी भूल गया था और अभ्यास करना छोड़ दिया था। कुछ अर्से बाद ऐसी मौज हुई कि वह शख़्स शिदत से बीमार हो गया और बहुत तकलीफ़ होने लगी तब उसकी तवज्जह फिर राधास्वामी दयाल के चरनों की तरफ़ हुई और बड़ी दीनता से प्रार्थना करता रहा, तब स्वामीजी महाराज ने उसको ख़्वाब में दर्शन दिये, और फ़रमाया कि अब यह शरीर तुम्हारा नहीं रहेगा चार रोज़ बाद फ़लाने वक्त छूट जायगा, तो जब उसको होश आया तब उसने अपने मुलाक़ाती सतसंगियों को कि जो उस पलटन में मौजूद थे उनको बुलवाया

और बहुत दीनता से उन सतसंगियों से पेश आया और हाल ऊपर का लिखा हुआ बयान किया, और अरज की कि तुम मेरे ऊपर ऐसी दया करो कि जो भेद राधास्वामी महाराज ने बख़्शा था वह मैं भूल गया हूँ सो मुझको अच्छी तरह से समझाकर बतला दीजिये। तब एक सतसंगी ने कुल भेद अभ्यास का बतला दिया, और जो कुछ कि उपदेश के साथ समझाना बुझाना था वह उससे कह दिया। तब उसको पूरी प्रीत और प्रतीत महाराज के चरनों में बख़ूबी हो गई और संसार की तरफ़ से उस वक्त बिलकुल बैराग हो गया और उसी वक्त से राधास्वामी नाम का सुमिरन और ध्यान करना शुरू कर दिया और उस वक्त से उसकी सुरत महाराज के चरनों में ऐसी लगी रही कि उसके चेहरे से ज़ाहिर होता था कि उसको देह छोड़ने का कुछ रंज नहीं है और जब वह दिन और वह वक्त आया तब उसने देह छोड़ दी।।

वाज़ह हो कि जब स्वामीजी महाराज के चरनों में हुज़ूर साहब आये थे तो उन के हिरदे में हर वक्त यही उमंग उठती थी कि राधास्वामी मत ख़ूब ज़ोर शोर से प्रगट होवे कि जिस से मैं इसका

आनंद लूँ और देखूँ कि जीवों का ख़ूब उद्धार होता जाता है। स्वामीजी महाराज यह सुन करके ख़ामोश हो रहे थे, मगर हुज़ूर साहिब अकसर यही अर्ज किया करते थे कि या तो राधास्वामी मत ख़ूब प्रकट होवे या इस अमर की मेरे दिल से ख़्वाहिश दूर हो जावे, आगे मौज आप की है जो चाहे सो करिये। तब एक मरतबे स्वामीजी महाराज ने फ़रमाया था कि यह मत ख़ूब प्रगट होगा और शब्द का रस भी अकसर मिलता रहेगा और शब्द मुफ़रिसलै ज़ैल इसी दरख़्वास्त पर फ़रमाया है-

॥शब्द॥

सतगुरु से करूँ पुकारी।
 संतन मत कीजे जारी॥१॥
 जीवों का होय उधारी।
 मैं देखूँ यही बहारी॥२॥
 मैं मौज करूँ फिर भारी।
 सब आरत करें तुम्हारी॥३॥
 मैं हरखूँ खेल निहारी।
 मानो यह अरज हमारी॥४॥
 मैं राखूँ पक्ष तुम्हारी।
 अब कीजै दया बिचारी॥५॥
 मैं बालक सरन अधारी।
 मैं करूँ बीनती भारी॥६॥

जो मौज न हो यह न्यारी ।
 तो फेरो सुरत हमारी ॥७॥
 घट भीतर होय करारी ।
 शब्दा रस करे अहारी ॥८॥
 दोउ में से एक सुधारी ।
 जो दोनों करो दया री ॥९॥
 मैं राजी रजा तुम्हारी ।
 मैं राधास्वामी गोद पड़ा री ॥१०॥

एक मरतबे का जिक्र है कि जब महाराज तीर्थ बरतों और करमों भरमों का खंडन किया करते थे तो फरमाते थे कि यह न समझना कि इस जगह पर तीर्थों बरतों व करमों भरमों का खंडन होता है, यह खंडन कुल देशों में आप से आप हो जायगा और सब लोग होशियार होकर आप अपने मत को खूब बिचार लेंगे और उन्हीं में से छँट करके जो कोई सतोगुनी होंगे राधास्वामी मत में दाखिल होते जावेंगे और कुल इस रचना का एक एक दरजा बढ़ा दिया गया है और इस पर यह शब्द भी फरमाया है-

॥शब्द॥

सुरत ने शब्द गहा निज सार ।
 आज घट कुल का हुआ उधार ॥१॥

नाम का पाया रंग अपार ।
 जीव ने धरा हंस अवतार ॥२॥
 दूध और पानी कीन्हा न्यार ।
 दूध फिर पीया तन मन वार ॥३॥
 छोड़िया पानी बिपत बिडार ।
 नित्त मैं पीती रहूँ सुधार ॥४॥
 काल को डारा बहुत लताड़ ।
 चरन गुरु पकड़े आज सम्हार ॥५॥
 नाम सँग हो गई सूरत सार ।
 मानसर न्हाई मैल उतार ॥६॥
 चुगूँ मैं मोती शब्द बिचार ।
 गुरु ने खोला घाट दुआर ॥७॥
 धुनन को छाँट लिया मन मार ।
 घाट घट भीतर पड़ी पुकार ॥८॥
 नाम गुरु लीन्हा मोहिँ निकार ।
 छोड़िया सारा जगत लबार ॥९॥
 किया अब राधास्वामी जगत उधार ।
 जिऊँ मैं राधास्वामी चरन पखार ॥१०॥

॥शब्द॥

गुरु प्यारे करें आज जगत उद्धार ॥टेक॥
 जीवन को अति दुखी देखकर ।
 उमँगी दया जाका वार न पार ॥१॥
 नर स्वरूप धर जग में आये ।
 भेद सुनाया घर का सार ॥२॥

दीन होय जो चरनन लागे ।
 उन जीवन को लिया सम्हार ॥३॥
 बाकी जीव जन्तू पर जग में ।
 मेहर दृष्टि करी गुरू दयार ॥४॥
 जस तस उनका काज बनाया ।
 अपनी दया से किरपा धार ॥५॥
 कोई जीव ख़ाली नहीं छोड़ा ।
 सब पर मेहर की दृष्टी डार ॥६॥
 कुल मालिक राधास्वामी प्यारे ।
 जीव जन्तु सब लीन्हे तार ॥७॥
 कौन सके उन महिमा गाई ।
 शेष महेश रहे सब हार ॥८॥
 दोउ कर जोर करूँ मैं बिनती ।
 शुकर करूँ मैं बारम्बार ॥९॥
 राधास्वामी सम समरथ नहीं कोई ।
 राधास्वामी करें अस दया अपार ॥१०॥
 मैं बालक उन सरन अधीना ।
 चरन लगाया मोहिं कर प्यार ॥११॥